बैशाख शुक्ल तृतीया - 4.5.2027 


॥ षड्विंशत्‌ एकादशी व्रत विवरण ॥ 


अनुक्रमाणिका 
॥. षड्विंशत्‌ एकादशी नामानि 02 ॥0. आश्विन मास (सितंबर-अक्टूबर) 
2. एकादशी के नियम 03 इन्दिरा 29 
3. एकादशी निर्णय 04 पापांकुशा 3I 
4. चैत्र मास (मार्च-अप्रैल) ॥. कार्तिक मास (अक्टूबर-नवंबर) 
पापमोचनी I5 रमा (रम्भा) 32 
कामदा I6 प्रबोधिनी 34 
5. वैशाख मास (अप्रैल-मइ) 72. मार्गशीर्ष मास (नवंबर-दिसम्बर) 
वरुथिनी एकादशी 7 उत्पन्ना 35 
मोहिनी एकादशी ॥8 मोक्षदा 36 
6. ज्येष्ठ मास (मई-जून) ॥3. पौष मास (दिसम्बर-जनवरी) 
अपरा (अचला) I9 सफला 37 
निर्जला 20 पुत्रदा 38 
7. आषाढ़ मास (जून-जुलाई) ॥4. माघ मास (जनवरी-फरवरी) 
योगिनी (शयनी) 2 षटतिला 39 
देवशयनी 22 जया 4 
8. श्रावण मास (जुलाई-अगस्त) 5. फाल्गुन मास (फरवरी-मार्च) 
कामिका (कामदा) 23 विजया 44 
पुत्रदा 24 आमलकी 43 
9. भाद्रपद मास (अगस्त-सितंबर) ॥6. अधिक (मलमास) (3 वर्ष में एक बार) 
जया (अजा) 26 पदिनी (कमला) 44 
पद्या (परिवर्तिनी) 27 परमा (समुद्रा) 45 

बैशाख शुक्ल तृतीया - 4.5.202] षड्विंशत्‌ एकादशी 


॥ पश्चिम देश प्रसिद्ध नाना पुराणोक्त षड्विंशत्येकादशी नामानि ॥ 


चेत्र (मार्च-अप्रैल) विष्णु पापमोचिनी कामदा 
२ वैशाख (अप्रैल-मई) मधुसूदन वरुथिनी मोहिनी 
३. ज्येष्ठ (मई-जून) त्रिविक्रम अपरा (अचला) निर्जला 
४.4] आषाढ़ (जून-जुलाई) वामन योगिनी देवशयनी 
५! श्रावण (जुलाई-अगस्त) श्रीधर कामिका (कामदा) पुत्रदा 
भाद्रपद (अगस्त-सितंबर) हशीकेश जया (अजा) पद्या (परिवर्तिनी) 
७. आश्चिन (सितंबर-अक्टूबर) पद्मनाभ इंदिरा पापांकुशा 
कार्तिक (अक्टूबर-नवंबर) दामोदर रमा (रम्भा) प्रबोधिनी 
मार्गशीर्ष (नवंबर-दिसम्बर) केशव उत्पन्ना मोक्षदा 
पौष (दिसम्बर-जनवरी) नारायण सफला पुत्रदा 
माघ (जनवरी-फरवरी) माधव षटतिला जया 
फाल्गुन (फरवरी-मार्च) गोविंद विजया आमलकी 


१३ अधिक (3 वर्ष में एक बार) पुरुषोत्तम परमा (कमला)  पदिनी (सुमद्रा) 


« संख्याविशेषः। एगार इति भाषा । यथा महाभारते ६। १६। २१ । “एकादशी धार्तराष्ट्री कौरवाणां 
महाचमूः” ॥ 

बैशाख शुक्ल तृतीया - 4.5.202 षड्विंशत्‌ एकादशी 
॥ एकादशी के नियम ॥ 


एकादशी व्रत करने की इच्छा रखने वाले मनुष्य को दशमी के दिन से कुछ अनिवार्य नियमों का 
पालन करना पड़ेगा । इस दिन मांस, प्याज, मसूर की दाल आदि का निषेध वस्तुओं का सेवन नहीं करना 
चाहिए । रात्रि को पूर्ण ब्रह्मचर्य का पालन करना चाहिए तथा भोग-बिलास से दूर रहना चाहिए | 

एकादशी के दिन प्रात: लकड़ी का दातुन न करें, नींबू, जामुन या आम के पत्ते लेकर चबा लें और 
उँगली से कंठ साफ कर लें, वृक्ष से पत्ता तोड़ना भी वर्जित है। अत: स्वयं गिरा हुआ पत्ता लेकर सेवन करें 
। यदि यह संभव न हो तो पानी से बारह बार कुल्ले कर लें । फिर स्नानादि कर मंदिर में जाकर गीता पाठ 
करें या पुरोहित जी से गीता पाठ का श्रवण करें । प्रभु के सामने इस प्रकार प्रण करना चाहिए कि आज मैं 
चोर, पाखंडी और दुराचारी मनुष्यों से बात नहीं करूंगा और न ही किसी का दिल दुखाऊँगा । रात्रि को 
जागरण कर कीर्तन करूँगा । 

“3 नमो भगवते वासुदेवाय” इस द्वादश मंत्र का जाप करें । राम, कृष्ण, नारायण आदि विष्णु 
के सहस्रनाम को कंठ का भूषण बनाएँ । भगवान विष्णु का स्मरण कर प्रार्थना करें कि - हे त्रिलोकीनाथ! 
मेरी लाज आपके हाथ है, अत: मुझे इस प्रण को पूरा करने की शक्ति प्रदान करें । 

यदि भूलवश किसी निंदक से बात कर भी ली तो भगवान सूर्यनारायण के दर्शन कर धूप-दीप से 
श्री हरि की पूजा कर क्षमा माँग लेना चाहिए | एकादशी के दिन घर में झाडू नहीं लगाना चाहिए, क्योंकि 
चींटी आदि सूक्ष्म जीवों की मृत्यु का भय रहता है । इस दिन बाल नहीं कटवाना चाहिए | न नही अधिक 
बोलना चाहिए। अधिक बोलने से मुख से न बोलने वाले शब्द भी निकल जाते हैं। 

इस दिन यथाशक्ति दान करना चाहिए। किंतु स्वयं किसी का दिया हुआ अन्न आदि कदापि ग्रहण 
न करें। दशमी के साथ मिली हुई एकादशी बुद्ध मानी जाती है। वैष्णवों को योग्य द्वादशी मिली हुई एकादशी 
का व्रत करना चाहिए । त्रयोदशी आने से पूर्व ब्रत का पारण करें । 

फलाहारी को गाजर, शलजम, गोभी, पालक, कुलफा का साग इत्यादि का सेवन नहीं करना चाहिए 
। केला, आम, अंगूर, बादाम, पिस्ता इत्यादि अमृत फलों का सेवन करें । प्रत्येक वस्तु प्रभु को भोग लगाकर 
तथा तुलसीदल छोड़कर ग्रहण करना चाहिए । द्वादशी के दिन ब्राह्मणों को मिष्ठान्न, दक्षिणा देना चाहिए । 
क्रोध नहीं करते हुए मधुर वचन बोलना चाहिए। 

वैशाख शुक्ल तृतीया - 4.5.202] षड्विंशत्‌ एकादशी 


॥ एकादशी निर्णय कैसे करे ॥ 


धर्मसिंधु के अनुसार एकादशी दो प्रकार की होती हैं, पहली विद्धा और दूसरी शुद्धा, यदि एकादशी 
तिथि दशमी तिथि से युक्त हो तो वह विद्धा एकादशी कही जाती है। यदि सूर्योदय के समय एकादशी तिथि 
द्वादशी तिथि से युक्त होती है तब वह शुद्धा एकादशी कही जाती है । सामान्य जन साधारण को शुद्धा 
एकादशी का व्रत रखना ही पुण्यदायक माना गया है। एकादशी को हरिवासर कहा गया है। 


७ एकादशी माहात्म्यम्‌ 
" एकादशीसमं किञ्चित्‌ पावनं न च विद्यते। 


स्वर्गमोक्षप्रदा ह्योषा राज्यपुत्त्रप्रदायिनी ॥ तत्त्वसागरे 
« एकादशीव्रतं भक्त्या यः करोति नरः सदा । 
स विष्णुलोकं व्रजति याति विष्णोः सरूपताम्‌ ॥ गारुडे 


* एकादश्यां पूजा जागरण विधिः 

« एकादश्यामुभौ पक्षौ निराहारः समाहितः । 
स्नात्वा सम्यग्विधानेन धौतवासा जितेन्द्रियः ॥ 

„ संपूज्य विधिवद्दिष्णु श्रद्धायातिसमाहितः । 
पुष्पर्गन्धैस्तथा धूपैदीपैन वेद्यकैः परैः ॥ 

„ उपहारैर्व्बहुविधैर्जपहोमप्रदक्षिणेः । 
स्तौत्रैर्नानाविधैर्नृत्यगीतवाद्यैर्मनोरमैः ॥ 
एवं संपूज्य विधिवद्रात्रौ कुर्य्यात्‌ प्रजागरम्‌ ॥ ब्राह्मे 


* जागरण लक्षणम्‌ 

„ शृण नारद वक्ष्यामि जागरस्य तु लक्षणम्‌। 
येन विज्ञातमात्रेण दुर्लभो न जनाईनः ॥ 

* गीतं वाद्यञ्च नृत्यञ्च पुराणपठनन्तथा। 
धूपं दीपञ्च नैवेद्यं पुष्पगन्धानुलेपनम्‌॥ 

„= फलमर्घ्यञ्च श्रद्धा च दानमिन्द्रियनिग्रहः । 
सत्यान्वितं विनिद्रञ्च मुदायुक्तं क्रियान्वितम्‌॥ 

„ साश्चर्य्यञ्चैव सोत्साहं पापालस्यादिवजिजितम्‌ । 
प्रदक्षिणाभिः संयुक्तं नमस्कारपुरःसरम्‌॥ 

« नीराजनसमायुक्तमनिर्व्विण्णेन चेतसा । 
यामे यामे महाभागे कुर्य्यादारात्रिकं हरेः ॥ 

„ एतैर्गणैः समायुक्तं कुर्य्याज्जागरणं हरेः ॥ स्कान्दे 

बैशाख शुक्ल तृतीया - 4.5.202] षड्विंशत्‌ एकादशी 


" एकादशी दो प्रकार की होती है। 


१. सम्पूर्णा 


ख. परविद्धा 


जिस तिथि में केवल एकादशी तिथि होती है अन्य किसी तिथि का उसमे मिश्रण नही 
होता उसे सम्पूर्णा एकादशी कहते है । 

उदयात्‌ प्राक्‌ यदा विप्र मुहूर्त्द्वयसंयुता । 

संपूर्णकादशी ज्ञेया तत्रैवोपवसेद्‌ गृही ॥ गारुडोक्ता 


विद्धा एकादशी पुनः दो प्रकार की होती है 

दशमी मिश्रित एकादशी को पूर्वविद्धा एकादशी कहते हैं। यदि एकादशी के दिन 
अरुणोदय काल (सूरज निकलने से ] घंटा 36 मिनट का समय) में यदि दशमी का नाम 
मात्र अंश भी रह गया तो ऐसी एकादशी पूर्वविद्धा दोष से दोषयुक्त होने के कारण वर्जनीय 
है यह एकादशी दैत्यों का बल बढ़ाने वाली है । पुण्यो का नाश करने वाली है। 

वासरं दशमीविधं दैत्यानां पुष्टिवर्धनम । 

मदीयं नास्ति सन्देहः सत्यं सत्यं पितामहः ॥ पद्मपुराण 

दशमी मिश्रित एकादशी दैत्यों के बल बढ़ाने वाली है इसमें कोई भी संदेह नही है। 


द्वादशी मिश्रित एकादशी को परविद्धा एकादशी कहते हैं । 

द्वादशी मिश्रिता ग्राह्य सर्वत्र एकादशी तिथि । 

द्वादशी मिश्रित एकादशी सर्वदा ही ग्रहण करने योग्य है। 

इसलिए भक्तों को परविद्धा एकादशी ही रखनी चाहिए | ऐसी एकादशी का पालन करने 
से भक्ति में वृद्धि होती है। दशमी मिश्रित एकादशी से तो पुण्य क्षीण होते हैं। 


७ एकादशी व्रत का निर्धारण 


शुक्ले वा यदि वा कृष्णे विष्णुपूजनतत्परः। 

एकादश्यां न भुञ्जीत पक्षयोरुभयोरपि ॥ भविष्य-पुराण 
विष्णु पूजा परायण होकर दोनों पक्षों (शुक्ल और कृष्ण) की ही एकादशी में उपवास 
करना चाहिये । 


गृहस्थो ब्रह्मचारी च आहिताग्निस्तथैव च । 
एकादश्यां न भुञ्जीत पक्षयोरुभयोरपि ॥ लिङ्ग-पुराण 


गृहस्थ, ब्रह्मचारी, सात्त्विकी किसी को भी एकादशी (शुक्ल और कृष्ण) के दिन भोजन 
नहीं करना चाहिये । 


दशम्येकादशी यत्र तत्र नोपवसद्गुध:। 
अपत्यानि विनश्यन्ति विष्णुलोकं न गच्छति॥ वशिष्ठ स्मृति 
वशिष्ठ स्मृति के अनुसार दशमी विद्धा एकादशी संतान नाशक होता है, और 
विष्णुलोक गमन में बाधक हो जाता है। 

" पूर्वविद्धातिथिस्त्यागो वैष्णवस्य हि लक्षणम्‌। नारद पाञ्चरात्र 
* एकादशी दशमी विद्धा (पूर्वविद्धा) न हो । हाँ द्वादशी विद्धा (परविद्धा) तो हो ही सकती है। 


« अर्धरात्रमतिक्रम्य दशमी दृश्यते यदि । 
तदा ह्येकादशीं त्यक्त्वा द्वादशीं समुपोषयेत्‌॥ कूर्म-पुराण 

“ निम्बार्क सम्प्रदाय में स्पर्शवेध प्रमुख है । यदि सूर्योदय में एकादशी हो परन्तु पूर्वरात्रि में 
दशमी यदि आधी रात को अतिक्रमण करे अर्थात्‌ दशमी यदि सूर्योदयोपरान्त ४५ घटी 
से १ पल भी अधिक हो तो एकादशी त्याग कर महाद्वादशी का व्रत अवश्य करे । 


„" अरुणोदयवेलायां दशमीसंयुता यदि । 
तत्रोपोष्या द्वादशी स्यात्त्रयोदश्यां तु पारणम्‌ ॥ कण्व स्मृति 

* कण्व स्मृति के अनुसार अरुणोदय के समय दशमी तथा एकादशी का योग हो तो द्वादशी 
को व्रत कर त्रयोदशी को पारण करना चाहिये । 


* उददयात्प्राक्‌ यदा विप्र मुहूर्त्तदरयसंयुता । 


सम्पूर्णौकादशी नाम तत्रैवोपवसेद्‌ गृही ॥ गरुड / सौरधर्म 
„ उदय से पूर्व दो मुहूर्त एकादशी हो तो वह सम्पूर्ण एकादशी होती है । गृहस्थ उसी दिन 
उपवास करें । 


„" आदित्योदयवेलायाः प्राडमुहर्तद्रयान्विता । 
एकादशी तु सम्पूर्णा विद्धान्या परिकीर्त्तिता ॥ भविष्य 
„ सूर्य के उदय समय से पूर्व दो मुहूर्त हो तो वह एकादशी सम्पूर्ण है और अन्यविद्धा है । 


* त्रयोदश्यां न लभ्येत द्वादशी यदि किञ्चन । 
उपोष्यैकादशी तत्र दशमी मिश्रिताऽपिच ॥ स्कन्द-पुराण 
* त्रयोदशी में किंचित्‌ भी द्वादशी न मिले, तो दशमी संयुक्त एकादशी में भी उपवास कर ले | 


* सर्वत्रैकादशी कार्या द्वादशीमिश्रिता नरैः । 
प्रातर्भवतु वा मा वा यतो नित्यमुपोषणम्‌ ॥ पद्म-पुराण 
„ मनुष्य द्वादशी से मिली एकादशी को करें, प्रातःकाल हो वा नहो, क्योंकि उपवास नित्य है। 


* एकादशीत्यादिमहाव्रतानि कुर्याद्विवेधानि हरिप्रियाणि । 
विद्धा दशम्या यदि साऽरुणोदये स द्वादशीन्तूपवसेद्विहाय ताम्‌॥ श्रीवैष्णवमतान्जभास्कर, ६७ 
« वैष्णवों को वेध रहित एकादशी का व्रत रखना चाहिये। यदि अरुणोदय-काल में एकादशी 
दशमी से विद्धा हो तो उसे छोड़कर द्वादशी का व्रत करना चाहिये । 


* यहाँ पुराण और स्मृति के निर्देश में भिन्नता पायी जा रही है अतः शास्तर-सिद्धान्त से 
स्मृति-वचन ही बलिष्ठ होता है। अतः यही सिद्धान्त बहुमान्य है। 

" शुद्धा एकादशी के भी तीन भेद हैं। 

* एका तु द्वादशी मात्राधिका ज्ञेयोभयाधिका । 
द्वितीया च तृतीया तु तथैवानुभयाधिका ॥ 

" तत्राद्या तु परेवास्ति ग्राह्या विष्णुपरायणैः। 
शुद्धाप्येकादशी हेया परतो द्वादशी यदि ॥ 

" उपोष्य द्वादशीं शुद्धान्तस्यामेव च पारणम्‌। 
उभयोरधिकत्वे तु परोपोष्या विचक्षणैः॥ श्रीवैष्णवमतान्जभास्कर,७४-७६ 

« एक वह जिसमें केवल द्वादशी अधिक हो, दूसरी जिसमें दोनों अधिक हों तथा तीसरी 
जिसमें दोनों में कोई भी अधिक न हो । अब इनमें से किसे ग्रहण किया जाय । (जगदुरु 
आद्य रामानन्दाचार्य के मतानुसार) इनमें से वैष्णवों को प्रथम एकादशी अर्थात्‌ द्वादशी 
मात्र का ग्रहण करना चाहिये, यदि परे द्वादशी की वृद्धि हो तो शुद्ध एकादशी भी छोड़ 
देनी चाहिये । विज्ञ-जनों को एकादशीरहित शुद्ध षष्ठीदण्डात्मक द्वादशी में उपवास कर 
अगले दिन अवशिष्ट द्वादशी में ही पारण भी कर लेना चाहिये | दोनों की अधिकता में 
पर का उपवास करना चाहिये | 


७ अष्ट महा द्वादशीनां विशेषतो निरूपणम्‌ ( इनमें ४ तिथिजन्य और ४ नक्षत्रजन्य हैं ) 
* उन्मीलनी वञ्जुली च त्रिस्पृशा पक्षवरद्धिनी । 
जया च विजया चैव जयन्ती पापनाशिनी ॥ ब्रह्मवैवर्तत 
„ द्वादश्योऽष्टौ महापुण्याः सर्व्वपापहरा द्विज । 
तिथियोगेन जायन्ते चतस्रश्रापरास्तथा ॥ 
नक्षत्रयोगाच्च बलात्‌ पापं प्रशमयन्ति ताः ॥ ब्रह्मवैवर्त 


* उन्मीलिनी वज्जुलिनी सुपुण्या: सा त्रिस्पृशाऽथो खलु पक्षवर्द्धिनी । 
जया तथाऽष्टौ विजया जयन्ती द्वादश्य एता इति पापनाशिनी ॥ श्रीवैष्णवमतान्जभास्कर, ७७ 
„ उन्मीलिनी, वञ्जुलिनी, त्रिस्पर्शा, पक्षवर्द्धिनी, जया, विजया, जयन्ती और पापनाशिनी ये आठ 
द्वादशियाँ अत्यन्त पवित्र हैं । 


„ उन्मीलनी एकादशी तु संपूर्णा वर्धते पुनरेव सा। 


द्वादशी न च वद्धेत कथितोन्मीलिनीति सा ॥ ब्रह्मवैवर्त 
* सर्व्वत्रैकादशी कार्य्या द्वादशीमिश्रिता नरैः । 
प्रातर्भवतु वा मा वा यतो नित्यमुपोषणम्‌ ॥ पद्म-पुराणे 


„ शुद्ध एकादशी युक्त द्वादशी का नाम उन्मीलनी है | 
„ उन्मीलनी अरुणोदय काल में सम्पूर्ण एकादशी अगले दिन प्रातः द्वादशी में वृद्धि को प्राप्त 
हो परन्तु द्वादशी की वृद्धि किसी भी दशा में न हो । 

* वञ्जुली 


७ त्रिस्पृशा 


द्वादश्येव विवद्धत नचैवैकादशी यदा । 


बञ्जुलीति भूगुश्रेष्ठ ! कथिता पापनाशिनी ॥ ब्रह्मवैवत्ते 
संपूर्णैकादशी त्याज्या परतो द्वादशी यदि । 
उपोष्या द्वादशी शुद्धा द्वादश्यामेव पारणम्‌ ॥ भागवतादि तन्त्रे 


संपूर्णैकादशी यत्र द्वादशी च यथा भवेत्‌। 

त्रयोदश्यां मुहुर्त्ताद्धं वञ्जुली सा हरिप्रिया ॥ 

शुक्ले पक्षेऽथवा कृष्णे यदा भवति वञ्जुली। 

एकादशीदिने भुक्त्वा द्वादश्यां कारयेद्व्रतम्‌॥ पद्म-पुराणानुसार 

यहाँ स्पष्टतः कहा गया है कि शुक्ल अथवा कृष्ण पक्ष को यदि वञ्जुली हो तो एकादशी 
को भोजन कर द्वादशी का व्रत करें । 

द्वादशी ही शुद्ध अधिक बढ जाय तो उसका नाम बंजुली है । 

बञ्जुली - एकादशी की वृद्धि न होकर द्वादशी की वृद्धि हो अर्थात्‌ त्रयोदशी में मुहु्तार्ध 
द्वादशी हो । (पारण द्वादशी मध्य होनी चाहिये) । उदाहरणार्थ आश्विन कृष्ण ११ सोमवार 
२०७० को एकादशी रहते हुए भी द्वादशी की वृद्धि परिलक्षित हो रही है अतः इन्दिरा 
एकादशी व्रत को सोमवार को त्यागकर मंगलवार को वञ्जुली महाद्वादशी के रुप में की 
जायेगी । ध्यान रहे कि पारण द्वादशी मध्य विहित होने के कारण इसे ०६:०४ तक कर 
लेनी चाहिए। 


अरुणोदय आद्या स्यात्‌ द्वादशी सकलं दिनम्‌। 


अन्ते त्रयोदशी प्रातस्त्रिस्पृशा सा हरेः प्रिया ॥ ब्रह्मवैवर्त्त-पुराणे 
एकादशी द्वादशी च रात्रिशेषे त्रयोदशी । 
त्रिस्पृशा नाम सा प्रोक्ता ब्रह्महत्यां व्यपोहति ॥ नारदीये 


जिसका तीन दिनों में स्पर्श हो वह त्रिस्पृशा 
त्रिस्पर्शा - अरुणोदय काल में एकादशी, सम्पूर्ण दिन-रात्रि में द्वादशी तथा पर दिन 
त्रयोदशी हो, किन्तु किसी भी दशामें दशमीयुक्त नहीं हो । 


दर्शश्च पौर्णमासी च संपूर्णा वर्द्धते यदि । 

द्वितीयेऽह्नि द्विजश्रेष्ठ सा भवेत्‌ पक्षवरद्धिनी ॥ ब्रह्मवैवर्त 
कुहराके यदा वृद्धिं प्रयाते पक्षवर्द्धिनी । 

विहायैकादशी तत्र द्वादशीं समुपोषयेत्‌” ॥ ब्रह्मवैवर्त्त 
पर्व 2 ही सम्पूर्ण अधिक हो तो पक्षवर्द्धिनी 


पक्षवर्द्धिनी - अमावस्या अथवा पूर्णिमा की वृद्धि । यथा वैशाख कृष्ण ११ रविवार २०७० 
को एकादशी वर्तमान होते हुये भी अमावस्या की वृद्धि होने के कारण वैशाख कृष्ण १२ 
सोमवार (पक्षवर्द्धिनी महाद्रादशी) को वरुथिनी एकादशी का उपवास विहित है । 

५ जयादिः पुष्यश्रवणपुष्याद्यरोहिणीसंयुतास्तु ता: । 
उपोषिताः समफला द्वादश्योऽष्टौ पृथक्‌ पृथक्‌ ॥ ब्रह्मवैवर्त 
« पुष्य नक्षत्र से युक्त जया । 
* विजया श्रवण से युक्त विजया । 
५ जयंती पुनर्वसु से युक्त जयंती । 


« पापनाशिनी रोहिणी से युक्त पापनाशिनी । 


५ उपवास पूर्व दिन कृत्यम्‌ 
« प्रातःस्नानादिकं कृत्वा सुवेशो धौतवस्त्रकः । 
व्रतं संकल्प्य कुर्व्वीत वैष्णवैश्व महोत्सवम्‌” ॥ कारिका 


७ संकल्प मन्त्रः दशमीदिनमारभ्य करिष्येऽहं व्रतं तव। 
त्रिदिनं देवदेवेश निर्विघ्नं कुरु केशव ॥ 


७ सरूक्माङ्गदराज वाक्यं 
„ प्रातर्हरिदिनं लोकास्तिष्ठध्वं चैकभोजनाः । 
अक्षारलवणाः सर्व्वे हविष्यान्ननिषेविनः ॥ 
« अवनीतल्पशयनाः प्रियासङ्गविवर्जिर्जताः । 
स्मरध्वं देवमीशानं पुराणं पुरुषोत्तमम्‌” ॥ नारदीये 


* उपवास दिन निर्णयः 
« एकादशीमुपवसेत्‌ द्वादशीमथवा पुनः । 
विमिश्रां वापि कुर्व्वीत न दशम्या युतां कवचित्‌॥ सौरधम्मात्तरे 


७ उपवास दिन कृत्यम्‌ 
„ गृहीत्वोडुम्बरं पात्रं वारिपूर्णमुदङ्गखः । 
उपवासन्तु गृह्णोयाद्यद्वा संकल्पयेद्रुध: ॥ देवलः 


* उपवास विधिः पारणदिने द्वादशीलाभे सर्व्वएव पूर्णा त्यक्त्वा खण्डामुपवसेयुः । 
तदलाभे गृही प्रर्ब्बां तनन्यः परां-विधवापि उपवसेत्‌। 


„ अन्य नियमाः कांस्यं मास्यं मसूरञ्च क्षौद्रं चानृतभाषणम्‌। 
पुनर्भाजनमायासं दशम्यां परिवर्ज्जयेत्‌ ॥ 
* पारणदिनोक्तनिषिद्धद्रव्याण्यत्रापि निषिद्धानि ॥ स्कान्दे 


७ एकादश्यां भोजन निषेधो 
„ रटन्तीह पुराणानि भूयोभूयो वरानने ! । 
न भोक्तव्यं न भोक्तव्यं संप्राप्ते हरिवासरे ॥ नारदीये पाद्योत्तरखण्डे 

पक्षद्वयेऽपि नित्यत्वम्‌ 
„ शुक्ले वा यदि वा कृष्णे विष्णुपूजनतत्परः । 
एकादश्यां न भुञ्जीत पक्षयोरुभयोरपि ॥ विष्णुरहस्यम्‌ 


संक्रान्त्यादावपि नित्यत्वम्‌ 
* संक्रान्तौ रविवारे वा यदा चैकादशी भवेत्‌ । 
उपोष्या सा महापुण्या सर्व्वपापहरातिथिः ॥ कात्यायनः 


उपवास दिने श्राद्ध निषेधः 
„ एकादश्यान्तु प्राप्तायां मातापित्रोर्मृतेऽहनि । 
द्वादश्यां तत्प्रदातव्यं नोपवासदिने क्वचित्‌ ॥ पाद्मोत्तरखण्डे 
« उपवासो यदा नित्यः श्राद्धं नैमित्तिकं भवेत्‌ । 
उपवासं तदा कुर्यादाघ्राय पितृसेवितम्‌ ॥ कात्यायन 
* उपवास नित्य है, और श्राद्ध नैमित्तिक है, तो पितरों को दिए हुए पदार्थ को सूंघकर 
उपवास कर लें । 


उपवासदिने वर्जित कार्य 
„ दिवानिद्रा परान्नं च पुनर्भोजन मैथुने । 
क्षौद्रं कांस्यामिषे तैलं द्वादश्याम्‌ अष्टवर्जयेतम ॥ बृहस्पतिः 
« दिन में सोना, पराये अन्न का भोजन, दुबारा भोजन, मैथुन, सहत, कासं के पात्र में भोजन, 
मांस और तैल इन आठ को द्वादशी के दिन वर्ज दे । 


द्वादशी दिने वर्ज्जनीयानि 
„ क्षौद्रं मांसं सुरां तैलं व्यायामं क्रोध मैथुने । 
परान्नं कांस्य ताम्बूले लोभं निर्म्माल्य लङ्घनम्‌ ॥ 
द्वादश्यां द्वादशैतानि वैष्णवः परिवर्ज्जयेत्‌ ॥ स्कान्दे 
* वितथभाषणम्‌ । प्रवासः । दिवास्वप्नः । अञ्जनम्‌ । शिलापिष्टम्‌ । मसूरम्‌ । द्यूतम्‌ । हिंसा । 
चणकम्‌ । कोरदूषकम्‌ । औषधम्‌ । एतानि पुराणान्तरोक्तान्यपि वर्ज्जनीयानि ॥ 


ग अधिकारिणः वर्णानामाश्रमाणाञ्च स्त्रीणाञ्च बरवर्णिनि । 


एकादश्युपवासस्तु कर्त्तव्यो नात्र संशयः ॥ पाद्मोत्तरखण्डे 

" अष्टवर्षाधिको मर्त्यो ह्यर्शातिन्यूनवत्सरः । 
एकादश्यामुपवसेत्‌ पक्षयोरुभयोरपि ॥ भविष्य-पुराण-कात्यायन 

* आठ वर्ष से अधिक और अस्सी से न्यून अवस्था का मनुष्य दोनों पक्षों की एकादशी 
को उपवास करे । 

अनुकल्पापवादः 


विद्धोपवास दोष माह 


द्वादश्युपवास फलम्‌ 


सम्पूर्णा लक्षणेन विद्धा लक्षणम्‌ 


अरुणोदय विद्धा परित्याग माह 


ब्रह्मचारी च नारी च शुक्लामेव सदा गृही । ब्रह्मवैवर्त 

ब्रह्मचारी, स्त्री और गृहस्थ, ये सदैव शकला में उपवास करें । 

पत्यौ जीवति या नारी उपोष्य व्रतमाचरेत्‌ । विष्ण 

पति के जीते हए जो स्त्री उपवास करती है, वह पति की आय को हरती हैं, और नरक में 
जाती है, यह पति की आज्ञा के न होने पर है। 

एकभक्तेन नक्तेन बालवुद्धातुरः क्षिपेत्‌ । 

पयोमूलफलैर्व्वापि न निरद्वादशिको भवेत्‌ ॥ मार्कण्डेयपुराणे 


एक भक्त, नक्त, अयाचित, उपवास, और दान से भी एकादशी का व्रत होता है। 


मच्छयने मदुत्थाने मत्पार्श्वपरिवर्त्तने। 

फलमूलजलाहारी हृदि शल्यं ममार्पयेत्‌॥ गरुडपुराणे 

अष्टौ तान्य व्रतघ्नानि आपो मूलं फलं पयः । 

हविर्ब्राह्मणाकाम्या च गुरोर्वचनमौषधम्‌ ॥ इंद चाति संकष्ट विषयम्‌ । स्कंद-पुराण 
आठ व्रत को नष्ट नहीं करते, जल, मूल, फल, दूध, हवि, ब्राह्मण की इच्छा, गुरु का 
वचन, और औषध, परन्तु अत्यन्त कष्ट के समय इनका प्रयोग करें । 


दशम्येकादशी यत्र तत्र नोपवसेद्दुध: | 
अपत्यानि विनश्यन्ति स्वर्गलोकं न गच्छति ॥ वशिष्ठः 


ऊर्द्ध्वं हरिदिनं न स्यात्‌ द्वादशीं ग्राहयेत्ततः । 

द्वादश्यामुपवासोऽत्र त्रयोदश्यान्तु पारणम्‌ ॥ 

एवं कुर्व्वन्‌ नरो भक्त्या विष्णुसायुज्यमाप्नुयात्‌। 

अन्यथा कुरुते यस्तु स याति नरकं ध्रुवम्‌ ॥ स्कन्द-पुराण 
शुक्ला वा यदि वा कृष्णा द्वादशी श्रवणान्विता । 

तयोरेवोपवासश्च त्रयोदश्यां च पारणम्‌॥ नारद-पुराण 
शुक्ला, कृष्णा या श्रवणयुक्ता जो द्वादशी हो उसी में उपवास करें, और त्रयोदशी में पारण करें | 


आदित्योदयवेलायाः प्राङ्कह्त्तद्वयान्विता । 
एकादशी च संपूर्णा विद्धान्या परिकीर्त्तिता ॥ भविष्यपुराणे 


अरुणोदयवेलायां दशमीसंयुता यदि । 
अत्रोपोष्या द्वादशी स्यात्‌ त्रयोदश्यान्तु पारणं ॥ कण्वः 

„ वेधश्चतुर्विधः अरुणोदयवेधः स्यात्‌ सार्द्धन्तु घटिकात्रयम्‌। 
अतिवेधो द्विघटिकः प्रभासन्दर्शनाद्रवेः ॥ 
* महावेधोऽपि तत्रैव दृश्यतेऽकों न दृश्यते । 
तुरीयस्तत्र विहितो योगः सूर्य्योदये बुधैः ॥ ब्रह्मवैवत्ते 


* अरुणोदय विद्धोपवास दोषः 
* अरुणोदयकाले तु वेधं दृष्ट्वा चतुर्व्िधम्‌। 
महिनं ये प्रकुर्व्वन्ति यावदाहूतनारकाः ॥ पाद्मे 


* शुद्धा विशेष परित्यागः 
« सम्पूर्णैकादशी यत्र प्रभाते पुनरेव सा । 
वैष्णवी च त्रयोदश्यां घटिकैकापि दृश्यते ॥ 
„ गृहस्थोऽपि परां कुर्य्यात्‌ पूर्ब्बा नोपवसेत्तदा॥ गारुडे 


५ पारणे द्वादशी लङ्घने दोषः 
* पारणाहनि संप्राप्ते द्वादशीं यो व्यतिक्रमेत्‌। 
त्रयोदश्यान्तु भुञ्जानः शतजन्मानि नारकी ॥ स्कान्दे 


* द्वादश्यत्यल्पत्वे कृत्य समाधानम्‌ 
„ अल्पा चेद्द्वादशी कुर्य्यात्‌ नित्यकर्म्मारुणोदये। 


अत्यल्पा चेन्निशीथोऽद्धमामध्याह्निकमेव तत ॥ देवी रहस्ये 

« यदा भवति स्वल्पापि द्वादशा पारणादिने। 
उषः काले द्वयं कुर्यात्प्रातर्मध्याह्निकं तदा ॥ मत्स्य-पुराण 

« पारण के दिन द्वादशी अल्प हो, तो प्रातःकाल और मध्याह्न के दोनों कर्म प्रात:काल में 
ही कर लें । 

« अल्पायामथ विप्रेन्द्र द्वादश्यामरुणोदये। 
स्नानार्चनक्रियाः कार्या दान-होमादि संयुताः ॥ नारद-पुराण 

„ हे ब्राह्मणों में श्रेष्ठ, यदि अरुणोदय में द्वादशी अल्प हो तो उसी समय स्नान, पूजन दान, 
होम अदि क्रियाएँ करनी चाहिए । 


« द्वादश्यां च प्रमपादमतिक्रम्य पारणं कार्यम्‌ । 
* द्वादशी के प्रथम चरण को छोडकर पारण करें । 
" द्वादश्याः प्रथमः पादो हरिवासर संज्ञितः । 
तमतिक्रम्य कुर्वीत पारणं विष्णु तत्परः ॥ निर्णयामृत 
„ द्वादशी के पहले चरण का हरिवासर नाम है। विष्णु का भक्त उसके अनन्तर पारण करें । 

७ पारणदिन कृत्यम्‌ 
„ प्रातः स्नात्वा हरिं पूज्य उपवासं समर्पयेत्‌ । 


पारणन्तु ततः कुर्य्यात्‌ व्रतसिद्ध्यै हरिं स्मरन्‌॥ कात्यायनः 
« पारण बहुवाक्य विरोधेन संदेहो जायते यदा । 
द्वादशी तु तदा ग्राह्या त्रयोदश्यां तु पारणम्‌॥ 
सन्दिग्धेषु च वाक्येषु द्वादशीं समुपोषयेत्‌। मार्कण्डेय-पुराण 


„ बहुत-से बाक्यों के विरोध से यदि सन्देह हो तो द्वादशी में ब्रत और त्रयोदशी में पारणा 
करे । संदिग्ध वाक्यों में द्वादशी को उपवास करे। 

„ विवादेषु च सर्वेषु द्वादश्यां समुपोषणम्‌। 
पारणं च त्रयोदश्यामाज्ञेय मामकी मुने ॥ पद्म-पुराण 

* सब विवादों में, हे मुने, मेरी आज्ञा है कि द्वादशी में उपवास और त्रयोदशी में पारणा करे। 


* एकादशी भवेत्पूर्णा परतो द्वादशी भवेत्‌ । 
तदा ह्येकादशीं त्यक्त्वा द्वादशीं समुपोषयेत्‌ ॥ 
* पर्वाच्युतजयावृद्धौ ईश दुर्गान्तकक्षये । 
शुद्धाष्येकादशी त्याज्या द्वादश्यां समुपोषणम्‌ ॥ ब्रह्मवैवर्त-पुराण 


५ सङ्कटे पारण समाधानम्‌ 
* मन्त्रं जपित्वा हरये निवेद्योपोषणं व्रती । 
अद्भिस्तु पारणं कुर्य्यात्‌ सङ्कटे विषमे सति॥ कात्यायनः 


५ हरिवासर काल पारणा निषेधः 
« द्वादश्याः प्रथमः पादो हरिवासरसंज्ञकः। 
तमतिक्रम्य कुर्व्वीत पारणं विष्णुतत्परः ॥ विष्णुधर्म्मोत्तरे 


» सङ्कल्प मन्त्रः एकादश्यां निराहारः स्थित्वाहमपरे$हनि । 
भोक्ष्यामि पुण्डरीकाक्ष शरणं मे भवाच्युत ॥ 


* पुष्पाञ्जलित्रय दानं मन्त्रपूतजलपानञ्चाह 
„ अष्टाक्षरेण मन्त्रेण त्रिजप्तेनाभिमन्त्रितम्‌। 
उपवासफलं प्रेप्सुः पिबेत्तोयं समाहितः ॥ 
* देवाच््चनं ततः कृत्वा पुष्पाञ्जलिमथापि वा। 
संकल्पमन्त्रमुच्चार्य्य देवाय विनिवेदयेत्‌ ॥ मार्कण्डेयः 

„ सभी लोगों को दशमी रहित एकादशी तिथि व्रत में ग्रहण करनी चाहिये । 

« दशमी युक्त एकादशी तीन जन्मों के कमाये हुए पुण्य का नाश कर देती है। 

* यदि एकादशी द्वादशी में एक कला भी प्रतीत हो और सम्पूर्ण दिन द्वादशी हो और द्वादशी भी त्रयोदशी 
में मिली हुई हो तो दूसरे दिनकी तिथि ( द्वादशी ) हो उत्तम मानी गयी है । 

* एकादशी के दिन व्रत पूजा करने वाले के कई जन्मों के पाप कट जाते है और व्यक्ति उत्तम लोक मे जाने 
का अधिकारी बन जाता है। मान्यता है कि भगवान विष्णु का इस दिन किया गया पूजन शुभ, सिद्धिदायक 
और सौभाग्य मे वृद्धि करने वाला होता है। इसलिए परलोक मे उत्तम गति की इच्छा रखने वाले इस दिन 
भगवान विष्णु के लिए ब्रत रखते है। इस एकादशी को लेकर ऐसी मान्यता भी है कि इस दिन देवतागण 
भी भगवान विष्णु के पास पहुंचकर उनके दर्शन करते हैं। 


« एकादशी के व्रत को समाप्त करने को पारण कहते हैं । 

* एकादशी व्रत के अगले दिन सूर्योदय के बाद पारण किया जाता है। 

« एकादशी व्रत का पारण द्वादशी तिथि समाप्त होने से पहले करना अति आवश्यक है । 

* यदि द्वादशी तिथि सूर्योदय से पहले समाप्त हो गयी हो तो एकादशी व्रत का पारण सूर्योदय के बाद ही 
होता है। 

ग द्वादशी तिथि के भीतर पारण न करना पाप करने के समान होता है । 

« एकादशी व्रत का पारण हरि वासर के दौरान भी नहीं करना चाहिए । 

* जो श्रद्धालु व्रत कर रहे हैं उन्हें त्रत तोड़ने से पहले हरि वासर समाप्त होने की प्रतिक्षा करनी चाहिए । 
हरि वासर द्वादशी तिथि की पहली एक चौथाई अवधि है। 

* त्रत तोड़ने के लिए सबसे उपयुक्त समय प्रातःकाल होता है। 

* व्रत करने वाले श्रद्धालुओं को मध्यान के दौरान व्रत तोड़ने से बचना चाहिए । 

* कुछ कारणों की वजह से अगर कोई प्रातःकाल पारण करने में सक्षम नहीं है तो उसे मध्यान के बाद 
पारण करना चाहिए । 

ग कभी कभी एकादशी व्रत लगातार दो दिनों के लिए हो जाता है। 

« जब एकादशी व्रत दो दिन होता है तब स्मार्त-परिवारजनों को पहले दिन एकादशी व्रत करना चाहिए । 

* दुसरे दिन वाली एकादशी को दूजी एकादशी कहते हैं। 

* सन्यासियों, विधवाओं और मोक्ष प्राप्ति के इच्छुक श्रद्धालुओं को दूजी एकादशी के दिन ब्रत करना 


चाहिए । 
ग जब-जब एकादशी व्रत दो दिन होता है तब-तब दूजी एकादशी और वैष्णव एकादशी एक ही दिन होती 
हैं। 


हिंदू धर्म में एकादशी का व्रत महत्वपूर्ण स्थान रखता है प्रत्येक वर्ष चौबीस एकादशियाँ होती हैं। जब 
अधिकमास या मलमास आता है तब इनकी संख्या बढ़कर 26 हो जाती है। 

॥ चेत्र (मार्च-अप्रैल) - विष्णु ॥ 


७ पापमोचिनी एकादशी 

राज युधिष्ठिर ने भगवान श्रीकृष्ण से चैत्र कृष्ण (गुजरात, महाराष्ट्र के अनुसार फाल्गुन कृष्ण ) 
एकादशी के बारे में जानने की इच्छा प्रकट की । 

भगवान कृष्ण ने कहा : राजेन्द्र ! पुराणों के अनुसार चैत्र कृष्ण पक्ष की एकादशी पाप मोचिनी है । 
मैं तुम्हें इस विषय में एक पापनाशक उपाख्यान सुनाऊँगा, जिसे चक्रवर्ती नरेश मान्धाता के पूछने पर महर्षि 
लोमश ने कहा था। 

कथा के अनुसार राजा मान्धाता ने एक समय में लोमश ऋषि से जब पूछा कि प्रभु यह बताएं कि 
मनुष्य जो जाने अनजाने पाप कर्म करता है उससे कैसे मुक्त हो सकता है। 

लोमश ऋषि ने राजा को एक कहानी सुनाई कि चैत्ररथ नामक सुन्दर वन में च्यवन ऋषि के पुत्र 
मेधावी ऋषि तपस्या में लीन थे। इस वन में एक दिन मंजुघोषा नामक अप्सरा की नज़र ऋषि पर पड़ी तो 
वह उनपर मोहित हो गयी और उन्हें अपनी ओर आकर्षित करने हेतु यत्न करने लगी । कामदेव भी उस 
समय उधर से गुजर रहे थे कि उनकी नजर अप्सरा पर गयी और वह उसकी मनोभावना को समझते हुए 
उसकी सहायता करने लगे । अप्सरा अपने यत्न में सफल हुई और ऋषि कामपीड़ित हो गये । 

काम के वश में होकर ऋषि शिव की तपस्या का व्रत भूल गये और अप्सरा के साथ रमण करने 
लगे। कई वर्षों के बाद जब उनकी चेतना जगी तो उन्हें एहसास हुआ कि वह शिव की तपस्या से विरत हो 
चुके हैं उन्हे तब उस अप्सरा पर बहुत क्रोध हुआ और तपस्या भंग करने का दोषी जानकर ऋषि ने अप्सरा 
को श्राप दे दिया कि तुम पिशाचिनी बन जाओ श्राप से दु:खी होकर वह ऋषि के पैरों पर गिर पड़ी और 
श्राप से मुक्ति के लिए अनुनय करने लगी । 

मेधावी ऋषि ने तब उस अप्सरा को विधि सहित चैत्र कृष्ण एकादशी का व्रत करने के लिए कहा 
। भोग में निमग्न रहने के कारण ऋषि का तेज भी लोप हो गया था अत: ऋषि ने भी इस एकादशी का व्रत 
किया जिससे उनका पाप नष्ट हो गया । उधर अप्सरा भी इस व्रत के प्रभाव से पिशाच योनि से मुक्त हो गयी 
और उसे सुन्दर रूप प्राप्त हुआ व स्वर्ग के लिए प्रस्थान कर गयी । 

इस व्रत के विषय में भविष्योत्तर पुराण में विस्तार से वर्णन किया गया है । इस व्रत में भगवान विष्णु 
के चतुर्भुज रूप की पूजा की जाती है । व्रती दशमी तिथि को एक बार सात्विक भोजन करे और मन से भोग 
विलास की भावना को निकालकर हरि में मन को लगाएं | एकादशी के दिन सूर्योदय काल में स्नान करके 
ब्रत का संकल्प करें। संकल्प के उपरान्त षोड्षोपचार सहित श्री विष्णु की पूजा करें। पूजा के पश्चात भगवान 
के समक्ष बैठकर भग्वद्‌ कथा का पाठ अथवा श्रवण करें । एकादशी तिथि को जागरण करने से कई गुणा 
पुण्य मिलता है अत: रात्रि में भी निराहार रहकर भजन कीर्तन करते हुए जागरण करें । द्वादशी के दिन प्रात: 
स्नान करके विष्णु भगवान की पूजा करें फिर ब्रह्मणों को भोजन करवाकर दक्षिणा सहित विदा करें पश्चात 
स्वयं भोजन करें । 

७ कामदा एकादशी 
युधिष्ठिर ने पूछा: वासुदेव ! चैत्र शुक्लपक्ष में कौन सी एकादशी होती है ? उसकी क्या विधि है 
तथा उसमें किस देवता का पूजन किया जाता है? स्वामिन्‌ ! यह सब यथार्थ रुप से बताइये। 
भगवान कृष्ण ने कहा : राजन ! चैत्र शुक्ल पक्ष में 'कामदा' नाम की एकादशी होती है। कहा गया 
है कि 'कामदा एकादशी” ब्रह्महत्या आदि पापों तथा पिशाचत्व आदि दोषों का नाश करनेवाली है । 
एकाग्रचित्त होकर यह पुरातन कथा सुनो, जिसे वशिष्ठजी ने राजा दिलीप के पूछने पर कहा था । 
प्राचीन काल में भोगीपुर नामक एक नगर था । वहाँ पर अनेक ऐश्वर्यो से युक्त पुण्डरीक नाम का 
एक राजा राज्य करता था। भोगीपुर नगर में अनेक अप्सरा, किन्नर तथा गन्धर्व वास करते थे । उनमें से एक 
जगह ललिता और ललित नाम के दो स्त्री-पुरुष अत्यंत वैभवशाली घर में निवास करते थे । उन दोनों में 
अत्यंत स्नेह था, यहाँ तक कि अलग-अलग हो जाने पर दोनों व्याकुल हो जाते थे । 
एक दिन गन्धर्व ललित दरबार में गान कर रहा था कि अचानक उसे अपनी पत्नी की याद आगई। 
इससे उसका स्वर, लय एवं ताल बिगडने लगे। इस त्रुटि को कर्कट नामक नाग ने जान लिया और यह बात 
राजा को बता दी | राजा को ललित पर क्रोध आया। राजा ने ललित को राक्षस होने का श्राप दे दिया। 
जब उसकी प्रियतमा ललिता को यह वृत्तान्त मालूम हुआ तो उसे अत्यंत खेद हुआ । ललित वर्षों 
तक राक्षस योनि में घूमता रहा उसकी पत्नी भी उसी का अनुकरण करती रही । अपने पति को इस हालत 
में देखकर वह बडी दुःखी होती थी । 
बह श्रृंगी ऋषि के आश्रम में जाकर विनीत भाव से प्रार्थना करने लगी । उसे देखकर श्रृंगी ऋषि 
बोले कि हे सुभगे! तुम कौन हो और यहाँ किस लिए आई हो? ललिता बोली कि हे मुने! मेरा नाम ललिता 
है। मेरा पति राजा पुण्डरीक के श्राप से विशालकाय राक्षस हो गया है। इसका मुझको महान दुःख है। उसके 
उद्धार का कोई उपाय बतलाइए । 
श्रृंगी ऋषि बोले हे गंधर्व कन्या! अब चैत्र शुक्ल एकादशी आने वाली है, जिसका नाम कामदा 
एकादशी है । इसका व्रत करने से मनुष्य के सब कार्य सिद्ध होते हैं । यदि तू कामदा एकादशी का व्रत कर 
उसके पुण्य का फल अपने पति को दे तो वह शीघ्र ही राक्षस योनि से मुक्त हो जाएगा और राजा का श्राप 
भी अवश्यमेव शांत हो जाएगा । 
ललिता ने मुनि की आज्ञा का पालन किया और एकादशी का फल देते ही उसका पति राक्षस 
योनि से मुक्त होकर अपने पुराने स्वरूप को प्राप्त हुआ । फिर अनेक सुंदर वस्त्राभूषणो से युक्त होकर ललिता 
के साथ विहार करते हुए वे दोनों विमान में बैठकर स्वर्गलोक को प्राप्त हुए । 
ऐसी मान्यता है कि इस व्रत को विधि पूर्वक करने से समस्त पाप नाश हो जाते हैं तथा राक्षस 
आदि की योनि भी छूट जाती है। संसार में इसके बराबर कोई और दूसरा व्रत नहीं है। इसकी कथा पढ़ने 
या सुनने से वाजपेय यज्ञ का फल प्राप्त होता है। 

॥ वैशाख (अप्रैल-मई) - मधुसूदन ॥ 


७ वरूथिनी एकादशी 

युधिष्ठिर ने पूछा : हे वासुदेव ! वैशाख मास की कृष्ण एकादशी (गुजरात, महाराष्ट्र के अनुसार 
चैत्र कृष्ण एकादशी) का क्या नाम है, कृपया उसकी महिमा बताइये । 

भगवान श्रीकृष्ण ने कहा : राजन्‌ ! वैशाख कृष्णपक्ष की एकादशी वरुथिनी के नाम से प्रसिद्ध है। 
यह इस लोक और परलोक में भी सौभाग्य प्रदान करने वाली है । वरूथिनी के व्रत से सदा सौख्य का लाभ 
तथा पाप की हानि होती है । यह सबको भोग और मोक्ष प्रदान करने वाली है । वरूथिनी के व्रत से मनुष्य 
दस हजार वर्षो तक की तपस्या का फल प्राप्त कर लेता है । 

नृपश्रेष्ठ ! घोड़े के दान से हाथी का दान श्रेष्ठ है । भूमिदान उससे भी बड़ा है। भूमिदान से भी अधिक 
महत्त्व तिलदान का है । तिलदान से बढ़कर स्वर्णदान और स्वर्णदान से बढ़कर अन्नदान है, क्योंकि देवता, 
पितर तथा मनुष्यो को अन्न से ही तृप्ति होती है । विद्वान पुरुषो ने कन्यादान को भी इस दान के ही समान 
बताया है । कन्यादान के तुल्य ही गाय का दान है, यह साक्षात्‌ भगवान का कथन है। इन सब दानों से भी 
बड़ा विद्यादान है । मनुष्य “वरुथिनी एकादशी” का व्रत करके विद्यादान का भी फल प्राप्त कर लेता है । जो 
लोग पाप से मोहित होकर कन्या के धन से जीविका चलाते है, वे पुण्य का क्षय होने पर यातनामक नरक में 
जाते हैं । अत: सर्वथा प्रयत्न करके कन्या के धन से बचना चाहिए उसे अपने काम में नहीं लाना चाहिए । 
जो अपनी शक्ति के अनुसार अपनी कन्या को आभूषणों से विभूषित करके पवित्र भाव से कन्या का दान 
करता है, उसके पुण्य की संख्या बताने में चित्रगुप्त भी असमर्थ हें । “वरुथिनी एकादशी” करके भी मनुष्य 
उसी के समान फल प्राप्त करता है । 

इस व्रत को करने वाला वैष्णव दशमी के दिन काँसे के पात्र, उडद, मसूर, चना, कोदो, शाक, 
शहद, दूसरे का अन्न, दो बार भोजन तथा रति-इन दस बातों को त्याग दे । एकादशी को जुआ खेलना, 
सोना, पान खाना, दातून करना, परनिन्दा, चुगली, चोरी, हिंसा, रति, क्रोध तथा असत्य भाषण- इन ग्यारह 
बातों का परित्याग करे । द्वादशी को कांसे का पात्र, उडद, मदिरा, मधु, तेल, दुष्टं से वार्तालाप, व्यायाम, 
परदेश-गमन, दो बार भोजन, रति, सवारी और मसूर को त्याग दे । 

इस प्रकार संयम पूर्वक वरूथिनी एकादशी का व्रत किया जाता है । इस एकादशी की रात्रि में 
जागरण करके भगवान मधुसूदन का पूजन करने से व्यक्ति सब पापों से मुक्त होकर परमगति को प्राप्त होता 
है। मानव को इस पतितपावनी एकादशी का व्रत अवश्य करना चाहिए । इस व्रत के माहात्म्य को पढने 
अथवा सुनने से भी पुण्य प्राप्त होता है। वरूथिनी एकादशी के अनुष्ठान से मनुष्य सब पापों से मुक्ति पाकर 
बैकुण्ठ में प्रतिष्ठित होता है। जो लोग एकादशी का व्रत करने में असमर्थ हों, वे इस तिथि में अन्न का सेवन 
कदापि न करें । वरूथिनी एकादशी महाप्रभु वल्लभाचार्य की जयंती-तिथि है पुष्टिमार्गीय वैष्णवों के लिये 
यह दिन सर्वाधिक महत्वपूर्ण है । 

७ मोहिनी एकादशी 

युधिष्टिर ने पूछा : जनार्दन ! वैशाख मास के शुक्लपक्ष में किस नाम की एकादशी होती है? उसका 
क्या फल होता है? इस व्रत की क्या विधि है ? यह सब विस्तारपूर्वक बताइए । 

श्रीकृष्ण ने कहा "हे धर्मराज! मैं एक कथा कहता हूँ, जिसे गुरू वसिष्ठ ने रामजी से कही थी । एक 
समय श्रीराम बोले कि, "हे गुरुदेव! कोई ऐसा व्रत बताइए, जिससे समस्त पाप और दुःख का नाश हो जाए 

। मैंने सीताजी के वियोग में बहुत दुःख भोगे हैं। 

महर्षि वशिष्ठ बोले- "हे राम! आपने बहुत सुंदर प्रश्न किया है। वैशाख मास के शुक्लपक्ष की 
एकादशी को मोहिनी एकादशी कहा जाता हैं। इसका व्रत करने से मनुष्य सब पापों तथा दुःखों से छूटकर 
मोह-जाल से भी मुक्त हो जाता है। 

इस तिथि और व्रत के विषय में एक कथा कही जाती है । सरस्वती नदी के रमणीय तट भद्रावती 
नाम की सुंदर नगरी है । वहां धृतिमान नामक राजा, जो चन्द्रवंश में उत्पन और सत्यप्रतिज्ञ थे, राज्य करते 
थे। उसी नगर में एक वैश्य रहता था जो धन-धान्य से परिपूर्ण समृद्धिशाली था, उसका नाम था धनपाल वह 
सदा पुण्यकर्म में ही लगा रहता था दूसरों के लिए पौसला (प्याऊ), कुआँ, मठ, बगीचा, पोखरा और घर 
बनवाया करता था । भगवान विष्णु की भक्ति में उसका हार्दिक अनुराग था । उसके पाँच पुत्र थे । सुमना, 
दयुतिमान, मेधावी, सुकृत तथा धुष्टबुद्धि । धृष्टबुद्धि सदा बड़े-बड़े पापों में संलग्न रहता था । जुये आदि 
दुर्व्यसनों में उसकी बड़ी आसक्ति थी । वह वेश्याओं से मिलने के लिये लालायित रहता और अन्याय के 
मार्ग पर चलकर पिता का धन बरबाद किया करता । 

एक दिन उसके पिता ने तंग आकर उसे घर से निकाल दिया और वह दर-दर भटकने लगा । इसी 
प्रकार भटकते हुए भूख-प्यास से व्याकुल वह महर्षि कौन्डिन्य के आश्रम जा पहुँचा । शोक के भार से पीड़ित 
वह मुनिवर कॉन्डिन्य से हाथ जोड़ कर बोला ब्रह्मन ! द्विजश्रष्ट ! मुझ पर दया करके कोई ऐसा व्रत बताइये, 
जिसके पुण्य के प्रभाव से मेरी मुक्ति हो । 

कौण्डिन्य बोले - वैशाख शुक्ल पक्ष कि 'मोहिनी' एकादशी का व्रत करो । 'मोहिनी' को उपवास 
करने पर प्राणियों के अनेक जन्मों के किए हुए मेरु पर्वत जैसे महापाप भी नष्ट हो जाते हैं। 

वशिष्ठजी कहते है : श्रीरामचन्द्रजी ! मुनि का यह वचन सुनकर धृष्टबुद्धि का चित्त प्रसन्न हो गया। 
उसने कौण्डिन्य के उपदेश से विधिपूर्वक 'मोहिनी एकादशी' का व्रत किया । इस व्रत के करने से वह निष्पाप 
हो गया और दिव्य देह धारण कर गरुड़ पर आरूढ़ हो सब प्रकार के उपद्रवों से रहित श्रीविष्णु धाम को 
चला गया । इस प्रकार यह 'मोहिनी' का व्रत बहुत उत्तम है । इसके पढने और सुनने से सहस्त्र गौदान का 
फल मिलता है। 

॥ ज्येष्ठ (मई-जून) - त्रिविक्रम ॥ 


७ अपरा (अचला) एकादशी 

युधिष्टिर ने पूछा : हे वासुदेव ! ज्येष्ठ मास, कृष्णपक्ष की एकादशी (गुजरात, महाराष्ट्र के अनुसार 
वैशाख कृष्ण एकादशी) का क्या नाम है ? उसका माहात्म्य क्या है यह सब बताने की कृपा कीजिये। 

भगवान श्रीकृष्ण बोले : राजन्‌ ! ज्येष्ठ मास के कृष्णपक्ष की एकादशी का नाम “अपरा” है। यह 
बहुत पुण्य प्रदान करनेवाली और बड़े-बड़े पातकों का नाश करने वाली है । ब्रह्मा हत्या से दबा हुआ, गोत्र 
की हत्या करने वाला, गर्भस्थ शिशु को मारने वाला, परनिन्दक, परस्त्रीगामी भी अपरा एकादशी का व्रत 
रखने से पापमुक्त होकर श्री विष्णु लोक में प्रतिष्ठित हो जाता है। 

जो झूठी गवाही देता है, माप तौल में धोखा देता है, बिना जाने ही नक्षत्रों की गणना करता है और 
कूटनीति से आयुर्वेद का ज्ञाता बनकर वैध का काम करता है। ये सब नरक में निवास करनेवाले प्राणी हैं। 
परन्तु “अपरा एकादशी” के सवेन से ये भी पापरहित हो जाते हैं। 

यदि कोई क्षत्रिय अपने क्षात्रधर्म का परित्याग करके युद्ध से भागता है तो वह क्षत्रियोचित धर्म से 
भ्रष्ट होने के कारण घोर नरक में पड़ता है । जो शिष्य विद्या प्राप्त करके स्वयं ही गुरुनिन्दा करता है, वह भी 
महापातकों से युक्त होकर भयंकर नरक में गिरता है । किन्तु “अपरा एकादशी” के सेवन से ऐसे मनुष्य भी 
सद्गति को प्राप्त होते हैं। 

माघ में सूर्य के मकर राशि में होने पर प्रयाग में स्नान, शिवरात्रि में काशी में रहकर व्रत, गया में 
पिंडदान, वृष राशि में गोदावरी में स्नान, बद्रिकाश्रम में भगवान केदार के दर्शन या सूर्यग्रहण में कुरुक्षेत्र में 
स्नान और दान के बराबर जो फल मिलता है, वह अपरा एकादशी के मात्र एक व्रत से मिल जाता है। अपरा 
एकादशी को उपवास करके भगवान वामन की पूजा से मनुष्य सब पापों से मुक्त हो जाता है। इसकी कथा 
सुनने और पढ़ने से सहस्र गोदान का फल मिलता है। 

प्राचीन काल में महीध्वज नामक एक धर्मात्मा राजा था । राजा का छोटा भाई वज्रध्वज बड़ा ही 
क्रूर, अधर्मी तथा अन्यायी था । वह अपने बड़े भाई से द्वेष रखता था । एक दिन अवसर पाकर अपने बड़े 
भाई की हत्या करके उसकी देह को जंगल में एक पीपल के नीचे गाड़ दिया । अकाल मृत्यु होने के कारण 
राजा की आत्मा प्रेत बनकर पीपल पर रहने लगी । मार्ग से गुजरने वाले हर व्यक्ति को आत्मा परेशान करती। 
एक दिन एक धौम्य नामक ऋषि उधर से गुजर रहे थे । इन्होने प्रेत को देखा और अपने तपोबल से उसके 
प्रेत बनने का कारण जाना । 

ऋषि ने पीपल के पेड़ से राजा की प्रेतात्मा को नीचे उतारा और परलोक विद्या का उपदेश दिया । 
राजा को प्रेत योनी से मुक्ति दिलाने के लिए ऋषि ने स्वयं अपरा (अचला) एकादशी का व्रत रखा और 
द्वादशी के दिन व्रत पूरा होने पर व्रत का पुण्य प्रेत को दे दिया । इस पुण्य के प्रभाव से राजा की प्रेत योनि से 
मुक्ति हो गई । वह ऋषि को धन्यवाद देता हुआ दिव्य देह धारण कर पुष्पक विमान में बैठकर स्वर्ग को चला 
गया । 

७ निर्जला एकादशी 

युधिष्टिर ने पूछा : जनार्दन ! ज्येष्ठ मास के शुक्लपक्ष में किस नाम की एकादशी होती है? उसका 
क्या फल होता है? इस ब्रत की क्या विधि है ? यह सब विस्तारपूर्वक बताइए । 

भगवान श्रीकृष्ण बोले : राजन्‌ ! इसका वर्णन परम धर्मात्मा सत्यवतीनन्दन व्यासजी करेंगे, क्योंकि 
ये सम्पूर्ण शास्त्रं के तत्त्वज्ञ और वेद वेदांगों के पारंगत विद्वान हैं । 

वेदव्यास जी ने कहा : ज्येष्ठ मास की शुक्ल पक्ष की एकादशी को निर्जला एकादशी कहते है । 
इस व्रत में भोजन एवं पानी का पीना वर्जित है। इसिलिये इसे निर्जला एकादशी कहते है। राजन्‌ ! जननाशौच 
और मरणाशौच में भी एकादशी को भोजन नहीं करना चाहिए। 

यह सुनकर भीमसेन बोले पितामह युधिष्ठर, अर्जुन, नकुल, सहदेव, माता कुन्ती और द्रौपदी सभी 
एकादशी का व्रत करते है और मुझसे भी व्रत रखने को कहते है परन्तु मैं बिना खाए रह नही सकता है 
इसलिए चौबीस एकादशियो पर निरहार रहने का कष्ट साधना से बचाकर मुझे कोई ऐसा व्रत बताईये जिसे 
करने में मुझे विशेष असुविधा न हो और सबका फल भी मुझे मिल जाये । 

महर्षि व्यास जानते थे कि भीम के उदर में बुक नामक आग्नि है इसलिए अधिक मात्रा में भोजन 
करने पर भी उसकी भूख शान्त नही होती है महर्षि ने भीम से कहा तुम ज्येष्ठ शुक्ल एकादशी का व्रत रखा 
करो | केवल कुल्ला या आचमन करने के लिए मुख में जल डाल सकते हो, उसको छोड़कर किसी प्रकार 
का जल विद्वान पुरुष मुख में न डाले, अन्यथा त्रत भंग हो जाता है । एकादशी को सूर्यौदय से लेकर दूसरे 
दिन के सूर्यौदय तक मनुष्य जल का त्याग करे तो यह व्रत पूर्ण होता है । तदनन्तर द्वादशी को प्रभातकाल में 
स्नान करके ब्राह्मणों को विधिपूर्वक जल और सुवर्ण का दान करे। इस प्रकार सब कार्य पूरा करके जितेन्द्रिय 
पुरुष ब्राह्मणों के साथ भोजन करे । वर्षभर में जितनी एकादशीयाँ होती हैं, उन सबका फल निर्जला एकादशी 
के सेवन से मनुष्य प्राप्त कर लेता है, इसमें तनिक भी सन्देह नहीं है। 

व्यास जी ने कहा तुम जीवन पर्यन्त इस व्रत का पालन करो वृकोदर भीम ने बडे साहस के साथ 
निर्जला एकादशी व्रत किया, जिसके परिणाम स्वरूप प्रातः होते होते वह सज्ञाहीन हो गया तब पांडवो ने 
गंगाजल, तुलसी चरणामृत प्रसाद, देकर उनकी मुर्छा दुर की । इसलिए इसे पांडव या भीमसेन एकादशी भी 
कहते हैं । 

निर्जला एकादशी के दिन अन्न, वस्त्र, गौ, जल, शैय्या, सुन्दर आसन, कमण्डलु तथा छाता दान 
करने चाहिए । इस दिन जो स्वयं निर्जल रहकर ब्राह्मण या जरूरतमंद व्यक्ति को शुद्ध पानी से भरा घड़ा इस 
मंत्र के साथ दान करता है। उसे परम गति की प्राप्ति होती है। 

» मन्त्र देवदेव हृषीकेश संसारार्णवतारक। 

उदकुम्भप्रदानेन नय मां परमां गतिम्‌॥ 

॥ आषाढ़ (जून-जुलाई) - वामन ॥ 


७ योगिनी एकादशी 

युधिष्टिर ने पूछा : हे वासुदेव ! आषाढ कृष्ण एकादशी (गुजरात, महाराष्ट्र के अनुसार ज्येष्ठ कृष्ण 
एकादशी) का क्या नाम है ? उसका माहात्म्य क्या है यह सब बताने की कृपा कीजिये । 

भगवान श्रीकृष्ण बोले : नृपश्रेष्ठ ! पद्मपुराण के उत्तरखण्ड के अनुसार आषाढ़ कृष्ण एकादशी को 
"योगनी" एकादशी कहते है । यह बड़े बड़े पातकों का नाश करनेवाली है । यह इस लोक में भोग और 
परलोक में मुक्ति देने वाली है। यह तीनों लोकों में प्रसिद्ध है । मैं तुमसे पुराणों में वर्णन की हुई कथा कहता 
हूँ। ध्यानपूर्वक सुनो । 

स्वर्गधाम की अलकापुरी नामक नगरी में कुबेर नाम का एक राजा रहता था । वह शिव भक्त था 
और प्रतिदिन शिव की पूजा किया करता था। हेम नाम का एक माली पूजन के लिए उसके यहाँ फूल लाया 
करता था। हेम की विशालाक्षी नाम की सुंदर स्त्री थी । एक दिन वह मानसरोवर से पुष्प तो ले आया लेकिन 
कामासक्त होने के कारण वह अपनी स्त्री से हास्य-विनोद तथा रमण करने लगा । 

इधर राजा उसकी दोपहर तक राह देखता रहा । अंत में राजा ने सेवकों को आज्ञा दी कि तुम लोग 
जाकर माली के न आने का कारण पता करो । सेवकों ने कहा कि महाराज वह पापी अपनी स्त्री के साथ 
हास्य-विनोद और रमण कर रहा होगा । यह सुनकर कुबेर ने क्रोधित होकर उसे बुलाया । 

हेम माली राजा के भय से काँपता हुआ उपस्थित हुआ । राजा कुबेर ने क्रोध में आकर कहा- “अरे 
पापी! नीच! कामी! तूने मेरे ईश्वर श्री शिवजी का अनादर किया है, इसिलए मैं तुझे शाप देता हूँ कि तू स्त्री 
का वियोग सहेगा और मृत्युलोक में जाकर कोढ़ी होगा । 

कुबेर के शाप से हेम माली का स्वर्ग से उसी क्षण पृथ्वी पर गिर गया । पृथवी पर आते ही उसके 
शरीर में कोढ़ हो गया। उसकी स्त्री भी उसी समय अंतर्ध्यान हो गई । मृत्युलोक में आकर माली दु:ख भोगे, 
बिना अन्न-जल के भटकता रहा । किन्तु शिवजी की पूजा के प्रभाव से उसको पिछले जन्म की स्मृति थी । 
घूमते-घ्रूमते एक दिन वह मार्कण्डेय ऋषि के आश्रम में पहुँच कर उनके पैरों में पड़ गया । 

उसे देखकर मारक॑डेय ऋषि बोले तुमने ऐसा कौन-सा पाप किया है, जिसके प्रभाव से यह हालत 
हो गई । हेम माली ने सारा वृत्तांत कह सुनाया । यह सुनकर ऋषि बोले- निश्चित ही तूने मेरे सम्मुख सत्य 
वचन कहे हैं, इसलिए तेरे उद्धार के लिए मैं एक व्रत बताता हँ । यदि तू आषाढ मास के कृष्ण पक्ष की 
योगिनी नामक एकादशी का विधिपूर्वक व्रत करेगा तो तेरे सब पाप नष्ट हो जाएँगे । 

यह सुनकर हेम माली ने अत्यंत प्रसन्न होकर मुनि को साष्टांग प्रणाम किया । मुनि ने उसे स्नेह के 
साथ उठाया । हेम माली ने मुनि के कथनानुसार विधिपूर्वक योगिनी एकादशी का व्रत किया । इस व्रत के 
प्रभाव से अपने पुराने स्वरूप में आकर वह अपनी स्त्री के साथ सुखपूर्वक रहने लगा । 

भगवान कृष्ण ने कहा हे राजन ! यह योगिनी एकादशी का व्रत ८८ हजार ब्राह्मणों को भोजन 
कराने के बराबर फल देता है। इसके ब्रत से समस्त पाप दूर हो जाते हैं और अंत में स्वर्ग प्राप्त होता है। 

७ देवशयनी एकादशी 

युधिष्टिर ने पूछा : जनार्दन ! आषाढ मास के शुक्लपक्ष में किस नाम की एकादशी होती है? उसका 
क्या फल होता है? इस व्रत की क्या विधि है ? कृपया यह सब विस्तार पूर्वक बताइए । 

भगवान श्रीकृष्ण बोले : राजन्‌ ! आषाढ़ शुक्ल एकादशी को ही देवशयनी / शयनी / पद्मनाभा 
एकादशी कहा जाता है। मिथुन के सूर्य में आने पर ये एकादशी आती है । इसी दिन से चातुर्मास का आरंभ 
माना जाता है। इस दिन से भगवान श्री विष्णु क्षीरसागर में शयन करते हैं और फिर लगभग चार माह बाद 
तुला के सूर्य में उन्हें उठाया जाता है । उस दिन को देवोत्थानी एकादशी कहते है। इस बीच के अंतराल को 
ही चातुर्मास कहा गया है। इसके माहात्म्य का वर्णन ब्रह्मवैवर्त पुराण में किया गया है । 

पुराणों में वर्णन आता है कि भगवान विष्णु इस दिन से चार मासपर्यन्त (चातुर्मास) पाताल में राजा 
बलि के द्वार पर निवास करके कार्तिक शुक्ल एकादशी को लौटते हैं । इसी प्रयोजन से इस दिन को 'देवशयनी' 
तथा कार्तिकशुक्ल एकादशी को प्रबोधिनी एकादशी कहते हैं । इस काल में यज्ञोपवीत संस्कार, विवाह, 
दीक्षाग्रहण, यज्ञ, गृहप्रवेश, गोदान, प्रतिष्ठा एवं जितने भी शुभ कर्म है, वे सभी त्याज्य होते हैं । भविष्य 
पुराण, पद्म पुराण तथा श्रीमद्भागवत पुराण के अनुसार हरिशयन को योगनिद्रा कहा गया है | 

संस्कृत में धार्मिक साहित्यानुसार हरि शब्द सूर्य, चन्द्रमा, वायु, विष्णु आदि अनेक अर्थो में प्रयुक्त 
है । हरिशयन का तात्पर्य इन चार माह में बादल और वर्षा के कारण सूर्य-चन्द्रमा का तेज क्षीण हो जाना 
उनके शयन का ही द्योतक होता है । इस समय में पित्त स्वरूप अग्नि की गति शांत हो जाने के कारण 
शरीरगत शक्ति क्षीण या सो जाती है। आधुनिक युग में वैज्ञानिकों ने भी खोजा है कि कि चातुर्मास्य में 
(मुख्यतः वर्षा ऋतु में) विविध प्रकार के कीटाणु अर्थात सूक्ष्म रोग जंतु उत्पन्न हो जाते हैं, जल की बहुलता 
और सूर्य-तेज का भूमि पर अति अल्प प्राप्त होना ही इनका कारण है | 

धार्मिक शास्त्रों के अनुसार आषाढ़ शुक्ल पक्ष में एकादशी तिथि को शंखासुर दैत्य मारा गया । 
पुराण के अनुसार भगवान हरि ने वामन रूप में दैत्य बलि के अज्ञ में तीन पग दान के रूप में मांगे । भगवान 
ने पहले पग में संपूर्ण पृथ्वी, आकाश और सभी दिशाओं को ढक लिया । अगले पग में सम्पूर्ण स्वर्ग लोक 
ले लिया । तीसरे पग में बलि ने अपने आप को समर्पित करते हुए सिर पर पग रखने को कहा । इस प्रकार 
के दान से भगवान ने प्रसन्न होकर पाताल लोक का अधिपति बना दिया और कहा वर मांगो । बलि ने वर 
मांगते हुए कहा कि भगवान आप मेरे महल में नित्य रहें । बलि के बंधन में बंधा देख उनकी भार्या लक्ष्मी ने 
बलि को भाई बना लिया और भगवान से बलि को वचन से मुक्त करने का अनुरोध किया । तब इसी दिन 
से भगवान विष्णु जी द्वारा वर का पालन करते हुए तीनों देवता ४-४ माह सुतल में निवास करते हैं । विष्णु 
देवशयनी एकादशी से देवउठानी एकादशी तक, शिवजी महाशिवरात्रि तक और ब्रह्मा जी शिवरात्रि से 
देवशयनी एकादशी तक निवास करते हैं । 

शयनी और बोधिनी के बीच में जो कृष्णपक्ष की एकादशीयाँ होती हैं, गृहस्थ के लिए वे ही व्रत 
रखने योग्य हैं - अन्य मासों की कृष्णपक्षीय एकादशी गृहस्थ के रखने योग्य नहीं होती । शुक्लपक्ष की सभी 
एकादशी करनी चाहिए । इस ब्रत से प्राणी की समस्त मनोकामनाएं पूर्ण होती हैं । सारे पाप नष्ट होते हैं। 

॥ श्रावण (जुलाई-अगस्त) - श्रीधर ॥ 


७ कामिका (कामदा) एकादशी 

धर्मराज युधिष्टिर ने पूछा हे भगवन, श्रावण मास की कृष्ण एकादशी (गुजरात, महाराष्ट्र के अनुसार 
आषाढ कृष्ण एकादशी) का क्या नाम है, कृपया उसका वर्णन कीजिये । 

श्रीकृष्ण भगवान कहने लगे कि हे युधिष्ठिर! इस एकादशी की कथा एक समय स्वयं ब्रह्माजी ने 
देवर्षि नारद से कही थी, वही मैं तुमसे कहता हूँ । नारदजी ने ब्रह्माजी से पूछा था कि हे पितामह! श्रावण 
मास के कृष्ण पक्ष की एकादशी की कथा सुनने की मेरी इच्छा है, उसका क्या नाम है? क्या विधि है और 
उसका माहात्म्य क्या है, सो कृपा करके कहिए । 

नारदजी के ये वचन सुनकर ब्रह्माजी ने कहा- हे नारद! लोकों के हित के लिए तुमने बहुत सुंदर 
प्रश्न किया है । श्रावण मास की कृष्ण एकादशी का नाम कामिका है । उसके सुनने मात्र से वाजपेय यज्ञ का 
फल मिलता है । इस दिन शंख, चक्र, गदाधारी विष्णु भगवान का पूजन होता है, जिनके नाम श्रीधर, हरि, 
विष्णु, माधव, मधुसूदन हैं। उनकी पूजा करने से जो फल मिलता है सो सुनो । 

जो फल गंगा, काशी, नैमिषारण्य और पुष्कर स्नान से मिलता है, वह विष्णु भगवान के पूजन से 
मिलता है। जो फल सूर्य व चंद्र ग्रहण पर कुरुक्षेत्र और काशी में स्नान करने से, समुद्र, वन सहित पृथ्वी दान 
करने से, सिंह राशि के बृहस्पति में गोदावरी और गंडकी नदी में स्नान से भी प्राप्त नहीं होता वह भगवान 
विष्णु के पूजन से मिलता है । 

जो मनुष्य श्रावण में भगवान का पूजन करते हैं, उनसे देवता, गंधर्व और सूर्य आदि सब पूजित हो 
जाते हैं। अत: पापों से डरने वाले मनुष्यों को कामिका एकादशी का व्रत और भगवान का पूजन अवश्य 
करना चाहिए। पापरूपी कीचड़ में फँसे हुए और संसार रूपी समुद्र में डूबे मनुष्यों के लिए इस एकादशी का 
ब्रत और भगवान का पूजन अत्यंत आवश्यक है। इससे बढ़कर पापों के नाशों का कोई उपाय नहीं है । 

हे नारद! स्वयं भगवान ने कहा है कि कामिका व्रत से जीव कुयोनि को प्राप्त नहीं होता । जो मनुष्य 
एकादशी के दिन भक्तिपूर्वक तुलसी दल भगवान विष्णु को अर्पण करते हैं, वे इस संसार के समस्त पापों से 
दूर रहते हैं । भगवान रत्न, मोती, मणि तथा आभूषण आदि से इतने प्रसन्न नहीं होते जितने तुलसी दल से । 

तुलसी दल पूजन का फल चार भार चाँदी और एक भार स्वर्ण के दान के बराबर होता है। हे नारद! 
मैं स्वयं भगवान की अतिप्रिय तुलसी को सदैव नमस्कार करता हूँ। तुलसी के पौधे को सींचने से मनुष्य की 
सब यातनाएँ नष्ट हो जाती है । दर्शन मात्र से सब पाप नष्ट हो जाते हैं और स्पर्श से मनुष्य पवित्र हो जाता है। 

कामिका एकादशी की रात्रि को जो लोग भगवान के मंदिर में घी या तेल का दीपक जलाते हैं 
उनके पितर स्वर्गलोक में अमृतपान करते हैं तथा वे सौ करोड़ दीपकों से प्रकाशित होकर सूर्यलोक जाते हैं। 

ब्रह्माजी कहते हैं कि हे नारद! ब्रह्महत्या तथा भ्रूण हत्या आदि पापों को नष्ट करने वाली इस 
कामिका एकादशी का व्रत मनुष्य को यत्न के साथ करना चाहिए । कामिका एकादशी के व्रत का माहात्म्य 
श्रद्धा से सुनने और पढ़ने वाला मनुष्य सभी पापों से मुक्त होकर विष्णु लोक को जाता है। 

० पुत्रदा एकादशी 
युधिष्टिर ने पूछा हे मधुसूदन ! श्रावण शुक्ल एकादशी का क्या नाम है? व्रत करने की विधि तथा 
इसका माहात्म्य कृपा करके कहिए । 
भगवान श्रीकृष्ण बोले : राजन्‌ ! इस एकादशी का नाम पुत्रदा है। अब आप शांतिपूर्वक इसकी 
कथा सुनिए । इसके सुनने मात्र से ही वायपेयी यज्ञ का फल मिलता है। 
द्वापर युग के आरंभ में महिष्मतिपुर नाम की एक नगरी थी, जिसमें महीजित नाम का राजा राज्य 
करता था, लेकिन पुत्रहीन होने के कारण राजा को राज्य सुखदायक नहीं लगता था । उसका मानना था कि 
जिसके संतान न हो, उसके लिए यह लोक और परलोक दोनों ही दु:ख दायक होते हैं। पुत्र सुख की प्राप्ति 
के लिए राजा ने अनेक उपाय किए परंतु राजा को पुत्र की प्राप्ति नहीं हुई । 
वृद्धावस्था आती देखकर राजा ने प्रजा के प्रतिनिधियों को बुलाया और कहा- हे प्रजाजनों ! मेरे 
खजाने में अन्याय से उपार्जन किया हुआ धन नहीं है । न मैंने कभी देवताओं तथा ब्राह्मणों का धन छीना है 
। किसी दूसरे की धरोहर भी मैंने नहीं ली, प्रजा को पुत्र के समान पालता रहा । मैं अपराधियों को पुत्र तथा 
बाँधवों की तरह दंड देता रहा । कभी किसी से घृणा नहीं की । सबको समान माना है । सज्जनों की सदा 
पूजा करता हूँ। इस प्रकार धर्मयुक्त राज्य करते हुए भी मेरे पुत्र नहीं है। सो मैं अत्यंत दुःख पा रहा हूँ, इसका 
क्या कारण है? 
राजा महीजित की इस बात को विचारने के लिए मंत्री तथा प्रजा के प्रतिनिधि वन को गए | वहाँ 
बड़े-बड़े ऋषि-मुनियों के दर्शन किए । राजा की उत्तम कामना की पूर्ति के लिए किसी श्रेष्ठ तपस्वी मुनि को 
देखते-फिरते रहे । एक आश्रम में उन्होंने एक अत्यंत वयोवृद्ध धर्म के ज्ञाता, बड़े तपस्वी, परमात्मा में मन 
लगाए हुए निराहार, जितेंद्रीय, जितात्मा, जितक्रोध, सनातन धर्म के गूढ़ तत्वों को जानने वाले, समस्त 
शास्त्रो के ज्ञाता महात्मा लोमश मुनि को देखा, जिनका कल्प के व्यतीत होने पर एक रोम गिरता था | 
सबने जाकर ऋषि को प्रणाम किया । उन लोगों को देखकर मुनि ने पूछा कि आप लोग किस 
कारण से आए हैं? निःसंदेह मैं आप लोगों का हित करूँगा । मेरा जन्म केवल दूसरों के उपकार के लिए 
हुआ है, इसमें संदेह मत करो । 
लोमश ऋषि के ऐसे वचन सुनकर सब लोग बोले- हे महर्षे ! आप हमारी बात जानने में ब्रह्मा से 
भी अधिक समर्थ हैं। अत: आप हमारे इस संदेह को दूर कीजिए । महिष्मति पुरी का धर्मात्मा राजा महीजित 
प्रजा का पुत्र के समान पालन करता है। फिर भी वह पुत्रहीन होने के कारण दु:खी है। 
उन लोगों ने आगे कहा कि हम लोग उसकी प्रजा हैं । अत: उसके दुःख से हम भी दुःखी हैं । 
आपके दर्शन से हमें पूर्ण विश्वास है कि हमारा यह संकट अवश्य दूर हो जाएगा क्योंकि महान पुरुषों के दर्शन 
मात्र से अनेक कष्ट दूर हो जाते हैं। अब आप कृपा करके राजा को पुत्र होने का उपाय बतलाएँ.। 
यह वार्ता सुनकर ऋषि ने थोड़ी देर के लिए नेत्र बंद किए और राजा के पूर्व जन्म का वृत्तांत जानकर 
कहने लगे कि यह राजा पूर्व जन्म में एक निर्धन वैश्य था । निर्धन होने के कारण इसने कई बुरे कर्म किए । 
यह एक गाँव से दूसरे गाँव व्यापार करने जाया करता था । एक समय ज्येष्ठ मास के शुक्ल पक्ष की द्वादशी 

के दिन मध्याह्न के समय वह जबकि वह दो दिन से भूखा-प्यासा था, एक जलाशय पर जल पीने गया । उसी 
स्थान पर एक तत्काल की ब्याही हुई प्यासी गौ जल पी रही थी। 

राजा ने उस प्यासी गाय को जल पीते हुए हटा दिया और स्वयं जल पीने लगा, इसीलिए राजा को 
यह दु:ख सहना पड़ा। एकादशी के दिन भूखा रहने से वह राजा हुआ और प्यासी गौ को जल पीते हुए हटाने 
के कारण पुत्र वियोग का दु:ख सहना पड़ रहा है । ऐसा सुनकर सब लोग कहने लगे कि हे ऋषि! शास्त्रं में 
पापों का प्रायश्चित भी लिखा है। अत: राजा का यह पाप नष्ट हो जाए, आप ऐसा उपाय बताइए । 

लोमश मुनि कहने लगे कि श्रावण शुक्ल पक्ष की एकादशी को जिसे पुत्रदा एकादशी भी कहते हैं, 
तुम सब लोग व्रत करो और रात्रि को जागरण करो तो इससे राजा का यह पूर्व जन्म का पाप अवश्य नष्ट हो 
जाएगा, साथ ही राजा को पुत्र की अवश्य प्राप्ति होगी लोमश ऋषि के ऐसे वचन सुनकर मंत्रियों सहित 
सारी प्रजा नगर को वापस लौट आई और जब श्रावण शुक्ल एकादशी आई तो ऋषि की आज्ञानुसार सबने 
पुत्रदा एकादशी का व्रत और जागरण किया । 

इसके पश्चात द्वादशी के दिन इसके पुण्य का फल राजा को दिया गया । उस पुण्य के प्रभाव से रानी 
ने गर्भ धारण किया और प्रसव-काल समाप्त होने पर उसके एक बड़ा तेजस्वी पुत्र उत्पन्न हुआ । 

इसलिए हे राजन! इस श्रावण शुक्ल एकादशी का नाम पुत्रदा पड़ा । अत: संतान सुख की इच्छा 
हासिल करने वाले इस व्रत को अवश्य करें । इसके माहात्म्य को सुनने से मनुष्य सब पापों से मुक्त हो जाता 
है और इस लोक में संतान सुख भोगकर परलोक में स्वर्ग को प्राप्त होता है। 

॥ भाद्रपद (अगस्त-सितंबर) - हशीकेश ॥ 


७ जया (अजा) एकादशी 
धर्मराज युधिष्ठिर ने पूछा हे भगवन, भाद्रपद मास की कृष्ण एकादशी (गुजरात, महाराष्ट्र के अनुसार 
श्रावण कृष्ण एकादशी) का क्या नाम है? व्रत करने की विधि तथा इसका माहात्म्य कृपा करके कहिए । 
भगवान श्रीकृष्ण बोले : राजन्‌ ! इस एकादशी का नाम अजा है। यह सब प्रकार के समस्त पापों 
का नाश करने वाली है । जो मनुष्य इस दिन भगवान ऋषिकेश की पूजा करता है । उसको वैकुंठ की प्राप्ति 
अवश्य होती है। अब आप इसकी कथा सुनिए। 
प्राचीन काल में हरिशचन्द्र नामक एक चक्रवर्ती राजा राज्य करता था । उसने किसी कर्म के 
वशीभूत होकर अपना सारा राज्य व धन त्याग दिया, साथ ही अपनी स्त्री, पुत्र तथा स्वयं को बेच दिया । 
वह राजा चांडाल का दास बनकर सत्य को धारण करता हुआ मृतकों का वस्त्र ग्रहण करता रहा । 
मगर किसी प्रकार से सत्य से विचलित नहीं हुआ । कई बार राजा चिंता के समुद्र में डूबकर अपने मन में 
विचार करने लगता कि मैं कहाँ जाऊँ, क्या करूँ, जिससे मेरा उद्धार हो । 
इस प्रकार राजा को कई वर्ष बीत गए | एक दिन राजा इसी चिंता में बैठा हुआ था कि गौतम ऋषि 
आ गए | राजा ने उन्हें देखकर प्रणाम किया और अपनी सारी दु:खभरी कहानी कह सुनाई । यह बात सुनकर 
गौतम क्रषि कहने लगे कि राजन तुम्हारे भाग्य से आज से सात दिन बाद भाद्रपद कृष्ण पक्ष की अजा नाम 
की एकादशी आएगी, तुम विधिपूर्वक उसका व्रत करो । 
गौतम ऋषि ने कहा कि इस व्रत के पुण्य प्रभाव से तुम्हारे समस्त पाप नष्ट हो जाएँगे। इस प्रकार 
राजा से कहकर गौतम ऋषि उसी समय अंतर्ध्यान हो गए | राजा ने उनके कथनानुसार एकादशी आने पर 
विधिपूर्वक ब्रत व जागरण किया । उस ब्रत के प्रभाव से राजा के समस्त पाप नष्ट हो गए | 
स्वर्ग से बाजे बजने लगे और पुष्पों की वर्षा होने लगी । उसने अपने मृतक पुत्र को जीवित और 
अपनी स्त्री को वस्त्र तथा आभूषणों से युक्त देखा । व्रत के प्रभाव से राजा को पुन: राज्य मिल गया अंत में 
वह अपने परिवार सहित स्वर्ग को गया । 
हे राजन! यह सब अजा एकादशी के प्रभाव से ही हुआ । अत: जो मनुष्य यत्न के साथ विधि- 
पूर्वक इस व्रत को करते हुए रात्रि जागरण करते हैं, उनके समस्त पाप नष्ट होकर अंत में वे स्वर्गलोक को 
प्रप्त होते हैं । इस एकादशी की कथा के श्रवण मात्र से अश्वमेध यज्ञ का फल प्राप्त होता है। 


मानव विकास फाउन्डेशन - मुम्बई आचार्य अखिलेश द्विवेदी - 98206270 


वैशाख शुक्ल तृतीया - 4.5.202 षड्विंशत्‌ एकादशी 


७ परिवर्तिनी (पद्मा) एकादशी 

युधिष्टिर ने पूछा हे भगवान ! भाद्रपद शुक्ल एकादशी का क्या नाम है? इसकी विधि तथा इसका 
माहात्म्य कृपा करके कहिए । 

भगवान श्रीकृष्ण बोले : राजन्‌ ! इस विषय में मैं तुम्हें एक कथा सुनाता हैँ, जिसे ब्रह्माजी ने महात्मा 
नारद से कहा था। 

नारदजी ने पूछा : चतुर्मुख ! आपको नमस्कार है ! मैं भगवान विष्णु की आराधना के लिए आपके 
मुख से यह सुनना चाहता हूँ कि भाद्रपद मास के शुक्लपक्ष में कौन सी एकादशी होती है? 

ब्रह्माजी ने कहा : मुनिश्रेष्ठ ! आपने बहुत उत्तम बात पूछी है । भादों के शुक्लपक्ष की एकादशी 
परिवर्तिनी (पद्मा) के नाम से विख्यात है । उस दिन भगवान हृषीकेश की पूजा होती है । इस का यज्ञ करने 
से वाजपेय यज्ञ का फल मिलता है । पापियों के पाप नाश करने के लिए इससे बढ़कर कोई उपाय नहीं । 

जो कमलनयन भगवान का कमल से पूजन करते हैं, वे अवश्य भगवान के समीप जाते हैं। जिसने 
यह व्रत और पूजन किया, उसने ब्रह्मा, विष्णु सहित तीनों लोकों का पूजन किया । अत: हरिवासर अर्थात 
एकादशी का व्रत अवश्य करना चाहिए। अत: मोक्ष की इच्छा करणे वाले मनुष्य इस ब्रत को अवश्य करें । 
इस दिन भगवान करवट लेते हैं, इसलिए इसको परिवर्तिनी एकादशी भी कहते हैं । 

ब्रह्माजी ने कहा : मुनिश्रेष्ठ ! सूर्यवंश में मान्धाता नामक एक चक्रवर्ती, सत्यप्रतिज्ञ और प्रतापी 
राजर्षि हो गये हैं । वे अपने औरस पुत्रों की भाँति धर्मपूर्वक प्रजा का पालन किया करते थे । उनके राज्य में 
अकाल नहीं पड़ता था, मानसिक चिन्ताएँ नहीं सताती थीं और व्याधियों का प्रकोप भी नहीं होता था । 
उनकी प्रजा निर्भय तथा धन धान्य से समृद्ध थी । महाराज के कोष में केवल न्यायोपार्जित धन का ही संग्रह 
था । उनके राज्य में समस्त वर्णो और आश्रमों के लोग अपने अपने धर्म में लगे रहते थे । मान्धाता के राज्य 
की भूमि कामधेनु के समान फल देनेवाली थी । उनके राज्यकाल में प्रजा को बहुत सुख प्राप्त होता था । 

एक समय किसी कर्म का फलभोग प्राप्त होने पर राजा के राज्य में तीन वर्षों तक वर्षा नहीं हुई । 
इससे उनकी प्रजा भूख से पीड़ित हो नष्ट होने लगी । तब सम्पूर्ण प्रजा ने महाराज के पास आकर कहा नृपश्रेष्ठ 
! इस समय अन्न के बिना प्रजा का नाश हो रहा है, अत: ऐसा कोई उपाय कीजिये, जिससे हमारे योगक्षेम 
का निर्वाह हो । 

राजा ने कहा : आप लोगों का कथन सत्य है, किन्तु जब मैं बुद्धि से विचार करता हूँ तो मुझे अपना 
किया हुआ कोई अपराध नहीं दिखायी देता । फिर भी मैं प्रजा का हित करने के लिए पूर्ण प्रयत्न करूँगा । 

ऐसा निश्चय करके राजा अपने मन्त्रीयों को साथ ले, विधाता को प्रणाम करके सघन वन की ओर 
चल दिये । वहाँ पर घुमते-घुमते एक दिन उन्हें ब्रह्मपुत्र अंगिरा ऋषि के दर्शन हुए । उन पर दृष्टि पड़ते ही 
राजा अपने वाहन से उतर पड़े और दोनों हाथ जोड़कर मुनि के चरणों में प्रणाम किया । राजा मुनि के समीप 
बैठे तो मुनि ने राजा से आगमन का कारण पूछा । 

राजा ने कहा : भगवन्‌ ! मैं धर्मानुकूल प्रणाली से पृथ्वी का पालन कर रहा था । फिर भी मेरे राज्य 
में वर्षा का अभाव हो गया । इसका क्या कारण है इस बात को मैं नहीं जानता | 

ऋषि बोले : राजन्‌ ! इस युग में केवल ब्राह्मण ही तपस्वी होते हैं, दूसरे लोग नहीं किन्तु आपके 
राज्य में एक शूद्र तपस्या करता है, इसी कारण मेघ पानी नहीं बरसाते । तुम इसके प्रतिकार का यत्न करो, 
जिससे यह अनावृष्टि का दोष शांत हो जाय । 

राजा ने कहा : मुनिवर ! एक तो वह तपस्या में लगा है और दूसरे, बह निरपराध है। अत: मैं उसका 
अनिष्ट नहीं करूँगा । आप उक्त दोष को शांत करने वाले किसी धर्म का उपदेश कीजिये । 

ऋषि बोले : राजन्‌ ! यदि ऐसी बात है तो भाद्रपद मास के शुक्लपक्ष में जो “पधा” नाम से विख्यात 
एकादशी होती है, उसके व्रत के प्रभाव से निश्चय ही उत्तम वृष्टि होगी । नरेश ! तुम अपनी प्रजा और परिजनों 
के साथ इसका व्रत करो । 

ऋषि के वचन सुनकर राजा अपने घर लौट आये । उन्होंने चारों वर्णो की समस्त प्रजा के साथ 
भादों शुक्लपक्ष की “पधा एकादशी” का व्रत किया । इस व्रत के प्रभाव से पानी बरसाने लगे | पृथ्वी जल 
से आप्लावित हो गयी और हरी भरी खेती से सुशोभित होने लगी । सभी प्रजा सुखी एवं समृध हो गये । 

भगवान श्रीकृष्ण कहते हैं : राजन्‌ ! इस कारण इस उत्तम व्रत का अनुष्ठान अवश्य करना चाहिए । 
“पधा एकादशी” के दिन जल से भरे हुए घड़े को वस्त्र से ढकँकर दही और चावल के साथ ब्राह्मण को दान 
देना चाहिए, साथ ही छाता और जूता भी देना चाहिए । दान करते समय निम्नांकित मंत्र का उच्चारण करें। 


« मन्त्र नमो नमस्ते गोविन्द बुधश्रवणसंज्ञक ॥ 
अघौघसंक्षयं कृत्वा सर्वसौख्यप्रदो भव। 
भुक्तिमुक्तिप्रदश्चैव लोकानां सुखदायक: ॥ 


“बुधवार और श्रवण नक्षत्र के योग से युक्त द्वादशी के दिन बुद्धश्रवण नाम धारण करने वाले भगवान 
गोविन्द ! आपको नमस्कार है... नमस्कार है ! मेरी पापराशि का नाश करके आप मुझे सब प्रकार के सुख 
प्रदान करें । आप पुण्यात्माजनों को भोग और मोक्ष प्रदान करनेवाले तथा सुखदायक हें । 

राजन्‌ ! इसके पढ़ने और सुनने से मनुष्य सब पापों से मुक्त हो जाता है | 

॥ आश्विन (सितंबर-अक्टूबर) - पद्मनाभ ॥ 


० इंदिरा एकादशी 
युधिष्ठिर ने पूछा : हे भगवान ! आश्विन कृष्ण एकादशी (गुजरात, महाराष्ट्र के अनुसार भाद्रपद 
कृष्ण एकादशी) का क्या नाम है? इसकी विधि तथा फल क्या है? सो कृपा करके कहिए। 
भगवान श्रीकृष्ण कहने लगे कि इस एकादशी का नाम इंदिरा एकादशी है। यह एकादशी पापों को 
नष्ट करने वाली तथा पितरों को अधोगति से मुक्ति देने वाली होती है। हे राजन! ध्यानपूर्वक इसकी कथा 
सुनो । इसके सुनने मात्र से ही वायपेय यज्ञ का फल मिलता है। 
प्राचीनकाल में सतयुग के समय में महिष्मतिपुरी नाम की एक नगरी में इंद्रसेन नाम का एक प्रतापी 
राजा धर्मपूर्वक अपनी प्रजा का पालन करते हुए शासन करता था । वह राजा पुत्र, पौत्र और धन आदि से 
संपन्न और विष्णु का परम भक्त था । एक दिन जब राजा सुखपूर्वक अपनी सभा में बैठा था तो आकाश 
मार्ग से महर्षि नारद उतरकर उसकी सभा में आए । राजा उन्हें देखते ही हाथ जोड़कर खड़े हो गये और 
विधिपूर्वक आसन व अर्घ्य दिया। 
बैठकर मुनि ने राजा से पूछा कि हे राजन! आपके सातों अंग कुशलपूर्वक तो हैं? तुम्हारी बुद्धि धर्म 
में और तुम्हारा मन विष्णु भक्ति में तो रहता है? देवर्षि नारद की ऐसी बातें सुनकर राजा ने कहा- हे महर्षि! 
आपकी कृपा से मेरे राज्य में सब कुशल है तथा मेरे यहाँ यज्ञ कर्मादि सुकृत हो रहे हैं। आप कृपा करके 
अपने आगमन का कारण कहिए | 
नारद जी ने कहा हे राजन! मैं एक समय ब्रह्मलोक से यमलोक को गया, बहाँ श्रद्धापूर्वक यमराज 
से पूजित होकर मैंने धर्मशील और सत्यवान धर्मराज की प्रशंसा की । उसी यमराज की सभा में महान ज्ञानी 
और धर्मात्मा तुम्हारे पिता को एकादशी का व्रत भंग होने के कारण देखा । उन्होंने संदेशा दिया सो मैं तुम्हें 
कहता हूँ । उन्होंने कहा कि पूर्व जन्म में कोई विघ्न हो जाने के कारण मैं यमराज के निकट रह रहा हूँ, सो हे 
पुत्र यदि तुम आश्चिन कृष्णा इंदिरा एकादशी का व्रत मेरे निमित्त करो तो मुझे स्वर्ग की प्राप्ति हो सकती है । 
इतना सुनकर राजा कहने लगा कि हे महर्षि आप इस व्रत की विधि मुझसे कहिए । नारदजी कहने 
लगे- आश्विन माह की कृष्ण पक्ष की दशमी के दिन प्रात:काल श्रद्धापूर्वक स्नानादि से निवृत्त होकर पुन: 
दोपहर को नदी आदि में जाकर स्नान करें । फिर श्रद्धापूर्व पितरों का श्राद्ध करें और एक बार भोजन करें । 
प्रातःकाल होने पर एकादशी के दिन दातून आदि करके स्नान करें, फिर व्रत के नियमों को भक्ति पूर्वक ग्रहण 
करता हुआ प्रतिज्ञा करें कि “मैं आज संपूर्ण भोगों को त्याग कर निराहार एकादशी का व्रत करूँगा । 


७ मन्त्र अघ स्थित्वा निराहारः सर्वभोगविवर्जित: । 
श्वो भोक्ष्ये पुण्डरीकाक्ष शरणं मे भवाच्युत ॥ 


हे अच्युत! हे पुंडरीकाक्ष! मैं आपकी शरण हूँ, आप मेरी रक्षा कीजिए, इस प्रकार नियमपूर्वक 
शालिग्राम की मूर्ति के आगे विधिपूर्वक श्राद्ध करके योग्य ब्राह्मणों को फलाहार का भोजन कराएँ और 

दक्षिणा दें। पितरों के श्राद्ध से जो बच जाए उसको सूँघकर गौ को दें तथा धूप, दीप, गंध, पुष्प, नैवेद्य आदि 
सब सामग्री से ऋषिकेश भगवान का पूजन करें । 

रात में भगवान के निकट जागरण करें । इसके पश्चात द्वादशी के दिन प्रातःकाल होने पर भगवान 
का पूजन करके ब्राह्मणों को भोजन कराएँ। भाई-बंधुओं, स्त्री और पुत्र सहित आप भी मौन होकर भोजन 
करें । नारदजी कहने लगे कि हे राजन! इस विधि से यदि तुम आलस्य रहित होकर इस एकादशी का व्रत 
करोगे तो तुम्हारे पिता अवश्य ही स्वर्गलोक को जाएँगे। इतना कहकर नारदजी अंतर्ध्यान हो गए। 

नारदजी के कथनानुसार राजा द्वारा अपने बाँधवों तथा दासों सहित व्रत करने से आकाश से 
पुष्पवर्षा हुई और उस राजा का पिता गरुड़ पर चढ़कर विष्णुलोक को गया राजा इंद्रसेन भी एकादशी के 
ब्रत के प्रभाव से निष्कंटक राज्य करके अंत में अपने पुत्र को सिंहासन पर बैठाकर स्वर्गलोक को गया । हे 
युधिष्ठिर! यह इंदिरा एकादशी के ब्रत का माहात्म्य मैंने तुमसे कहा | 

इसके पढ़ने और सुनने से मनुष्य सब पापों से छूट जाते हैं और सब प्रकार के भोगों को भोगकर 
बैकुंठ को प्राप्त होते हैं। 

० पापांकुशा एकादशी 
धर्मराज युधिष्ठिर कहने लगे कि हे भगवान! आश्विन शुक्ल एकादशी का क्या नाम है? आप कृपा 
करके इसकी विधि तथा फल कहिए । 
भगवान श्रीकृष्ण कहने लगे कि हे युधिष्टिर! पापों का नाश करने वाली इस एकादशी का नाम 
पापांकुशा एकादशी है। हे राजन! इस दिन मनुष्य को विधि पूर्वक भगवान पद्मनाभ की पूजा करनी चाहिए 
। यह एकादशी मनुष्य को मनवांछित फल एवं स्वर्ग को प्राप्त कराने वाली है। 
मनुष्य को बहुत दिनों तक कठोर तपस्या से जो फल मिलता है, वह फल भगवान गरुडध्वज को 
नमस्कार करने से प्राप्त हो जाता है। जो मनुष्य अज्ञानवश अनेक पाप करते हैं परंतु हरि को नमस्कार करते 
हैं, वे नरक में नहीं जाते । विष्णु के नाम के कीर्तन मात्र से संसार के सब तीर्थो के पुण्य का फल मिल जाता 
है। जो मनुष्य शारंग धनुषधारी भगवान विष्णु की शरण में जाते हैं, उन्हें कभी भी यम यातना भोगनी नहीं 
पड़ती । 
जो मनुष्य वैष्णव होकर शिव की और शैव होकर विष्णु की निंदा करते हैं, वे अवश्य नरकवासी 
होते हैं। सहस्रो वाजपेय और अश्वमेध यज्ञों से जो फल प्राप्त होता है, वह एकादशी के व्रत के सोलहवें भाग 
के बराबर भी नहीं होता है । संसार में एकादशी के बराबर कोई पुण्य नहीं । इस व्रत के बराबर पवित्र तीनों 
लोकों में कुछ भी नहीं । जब तक मनुष्य पद्मनाभ की एकादशी का व्रत नहीं करते हैं, तब तक उनकी देह 
में पाप वास कर सकते हैं । 
हे राजेन्द्र! यह एकादशी स्वर्ग, मोक्ष, आरोग्यता, सुंदर स्त्री तथा अन्न और धन को देने वाली है । 
एकादशी के व्रत के बराबर गंगा, गया, काशी, कुरुक्षेत्र और पुष्कर भी पुण्यवान नहीं हैं । हरिवासर तथा 
एकादशी का व्रत करने और जागरण करने से सहज ही में मनुष्य विष्णु पद को प्राप्त होता है। हे युधिष्ठिर! 
इस व्रत के करने वाले दस पीढ़ी मातृ पक्ष, दस पीढ़ी पितृ पक्ष, दस पीढ़ी स्त्री पक्ष तथा दस पीढ़ी मित्र पक्ष 
का उद्धार कर देते हैं । वे दिव्य देह धारण कर चतुर्भुज रूप हो, पीताम्बर पहने और हाथ में माला लेकर गरुड़ 
पर चढ़कर विष्णुलोक को जाते हैं। 
हे नृपोत्तम! बाल्यावस्था, युवावस्था और वृद्धावस्था में इस त्रत को करने से पापी मनुष्य भी दुर्गति 
को प्राप्त न होकर सद्गति को प्राप्त होता है । आश्विन मास की शुक्ल पक्ष की इस पापांकुशा एकादशी का 
ब्रत जो मनुष्य करते हैं, वे अंत समय में हरिलोक को प्राप्त होते हैं तथा समस्त पापों से मुक्त हो जाते हैं। 
सोना, तिल, भूमि, गौ, अन्न, जल, छतरी तथा जूती दान करने से मनुष्य यमराज को नहीं देखता । 
जो मनुष्य किसी प्रकार के पुण्य कर्म किए बिना जीवन के दिन व्यतीत करता है, वह लोहार की 
भट्टी की तरह साँस लेता हुआ निर्जीव के समान ही है । निर्धन मनुष्यों को भी अपनी शक्ति के अनुसार दान 
करना चाहिए तथा धनवालों को सरोवर, बाग, मकान आदि बनवाकर दान करना चाहिए ऐसे मनुष्यों को 
यम का द्वार नहीं देखना पड़ता तथा संसार में दीर्घायु होकर धनाढ्य, कुलीन और रोगरहित रहते हैं। 
भगवान श्रीकृष्ण ने कहा- हे राजन! जो आपने मुझसे पूछा वह सब मैंने आपको बतलाया । अब 
आपकी और क्या सुनने की इच्छा है? 

॥ कार्तिक (अक्टूबर-नवंबर) - दामोदर ॥ 


रमा (रम्भा) एकादशी 

धर्मराज युधिष्ठिर कहने लगे कि हे भगवान! कार्तिक कृष्ण एकादशी (गुजरात, महाराष्ट्र के अनुसार 
आश्चिन कृष्ण एकादशी) का क्या नाम है? इसकी विधि तथा फल क्या है? सो कृपा करके कहिए । 

भगवान श्रीकृष्ण बोले कि कार्तिक कृष्ण पक्ष की एकादशी का नाम रमा है। यह बड़े-बड़े पापों का 
नाश करने वाली है। इसका माहात्म्य मैं तुमसे कहता हूँ, ध्यानपूर्वक सुनो । 

हे राजन! प्राचीन काल में मुचुकुंद नाम का एक राजा था । उसकी इंद्र, यम, कुबेर, वरुण और 
विभीषण के साथ मित्रता थी । यह राजा बड़ा धर्मात्मा, विष्णुभक्त और न्याय के साथ राज करता था । उस 
राजा की एक कन्या थी, जिसका नाम चंद्रभागा था । उस कन्या का विवाह चंद्रसेन के पुत्र शोभन के साथ 
हुआ था । एक बार शोभन दशमी के दिन अपने ससुर के घर आये और उसी दिन समूचे नगर में पूर्ववत्‌ 
ढिंढ़ोरा पिटवाया गया कि एकादशी के दिन कोई भी भोजन न करे । इसे सुनकर शोभन ने अपनी प्यारी पत्नी 
चन्द्रभागा से कहा प्रिये ! अब मुझे इस समय क्या करना चाहिए, इसकी शिक्षा दो । 

चन्द्रभागा बोली : प्रभो ! मेरे पिता के घर पर एकादशी के दिन मनुष्य तो क्या कोई पालतू पशु 
आदि भी भोजन नहीं कर सकते । प्राणनाथ ! यदि आप भोजन करेंगे तो आपकी बड़ी निन्दा होगी । इस 
प्रकार मन में विचार करके अपने चित्त को दृढ़ कीजिये । 

शोभन ने कहा : प्रिये ! तुम्हारा कहना सत्य है। मैं भी उपवास करूँगा । दैव का जैसा विधान है, 
वैसा ही होगा । 

भगवान श्रीकृष्ण कहते हैं : इस प्रकार दृढ़ निश्चय करके शोभन ने व्रत के नियम का पालन किया 
किन्तु सूर्योदय होते होते उनका प्राणान्त हो गया । राजा मुचुकुन्द ने शोभन का राजोचित दाह संस्कार कराया 
। चन्द्रभागा भी पति का पारलौकिक कर्म करके पिता के ही घर पर रहने लगी । 

नृपश्रेष्ठ ! उधर शोभन इस व्रत के प्रभाव से मन्दराचल के शिखर पर बसे हुए परम रमणीय देवपुर 
को प्राप्त हुए । वहाँ शोभन द्वितीय कुबेर की भाँति शोभा पाने लगे । एक बार राजा मुचुकुन्द के नगरवासी 
विख्यात ब्राह्मण सोमशर्मा तीर्थयात्रा के प्रसंग से घूमते हुए मन्दराचल पर्वत पर गये, जहाँ उन्हें शोभन 
दिखायी दिये । राजा के दामाद को पहचानकर वे उनके समीप गये | शोभन भी उस समय द्विजश्रेष्ठ सोमशर्मा 
को आया हुआ देखकर शीघ्र ही आसन से उठ खड़े हुए और उन्हें प्रणाम किया । फिर क्रमश : अपने ससुर 
राजा मुचुकुन्द, प्रिय पत्नी चन्द्रभागा तथा समस्त नगर का कुशलक्षेम पूछा । 

ब्राह्मण ने कहा कि राजा मुचुकुंद और आपकी पत्नी कुशल से हैं। नगर में भी सब प्रकार से कुशल 
हैं, परंतु हे राजन! हमें आश्चर्य हो रहा है। आप अपना वृत्तांत कहिए कि ऐसा सुंदर नगर जो न कभी देखा, 
न सुना, आपको कैसे प्राप्त हुआ । 

शोभन बोला कि कार्तिक कृष्ण की रमा एकादशी का व्रत करने से मुझे यह नगर प्राप्त हुआ, परन्तु 
मैने इस व्रत को श्रद्धारहित होकर किया है । अत: यह सब कुछ अस्थिर है । यदि आप मुचुकुंद की कन्या 
चंद्रभागा को यह सब वृत्तांत कहें तो यह स्थिर हो सकता है । 

शोभन की बात सुनकर ब्राह्मण मुचुकुन्दपुर में गये और वहाँ चन्द्रभागा के सामने उन्होंने सारा 
वृत्तान्त कह सुनाया । 

सोमशर्मा बोले : शुभे ! मैंने तुम्हारे पति को प्रत्यक्ष देखा । इन्द्रपुरी के समान उनके दुद्धर्ष नगर का 
भी अवलोकन किया, किन्तु वह नगर अस्थिर है। तुम उसको स्थिर बनाओ। 

चन्द्रभागा ने कहा : ब्रह्मर्षे ! मेरे मन में पति के दर्शन की लालसा लगी हुई है। आप मुझे वहाँ ले 
चलिये । मैं अपने व्रत के पुण्य से उस नगर को स्थिर बनाऊँगी । 

भगवान श्रीकृष्ण कहते हैं : राजन्‌ ! चन्द्रभागा की बात सुनकर सोमशर्मा उसे साथ ले मन्दराचल 
पर्वत के निकट वामदेव मुनि के आश्रम पर गये । वहाँ ऋषि के मंत्र की शक्ति तथा एकादशी सेवन के प्रभाव 
से चन्द्रभागा का शरीर दिव्य हो गया तथा उसने दिव्य गति प्राप्त कर ली । इसके बाद वह पति के समीप 
गयी । अपनी प्रिय पत्नी को आया हुआ देखकर शोभन को बड़ी प्रसन्नता हुई । उन्होंने उसे बुलाकर अपने 
वाम भाग में सिंहासन पर बैठाया । तदनन्तर चन्द्रभागा ने अपने प्रियतम से कहा: नाथ ! मैं हित की बात 
कहती हूँ, सुनिये । जब मैं आठ वर्ष से अधिक उप्र की हो गयी, तबसे लेकर आज तक मेरे द्वारा किये हुए 
एकादशी व्रत से जो पुण्य संचित हुआ है, उसके प्रभाव से यह नगर कल्प के अन्त तक स्थिर रहेगा तथा 
सब प्रकार के मनोवांछित वैभव से समृद्धिशाली रहेगा । इस प्रकार चंद्रभागा ने दिव्य आभूषणों और वस्त्रो 
से सुसज्जित होकर अपने पति के साथ आनंदपूर्वक रहने लगी | 

हे राजन! यह मैंने रमा एकादशी का माहात्म्य कहा है, जो मनुष्य इस व्रत को करते हैं, उनके ब्रह्म 
हत्यादि समस्त पाप नष्ट हो जाते हैं। कृष्ण पक्ष और शुक्ल पक्ष दोनों की एकादशियाँ समान हैं, इनमें कोई 
भेदभाव नहीं है । दोनों समान फल देती हैं । जो मनुष्य इस माहात्म्य को पढ़ते अथवा सुनते हैं, वे समस्त 
पापों से छूटकर विष्णुलोक को प्राप्त होता हैं। इति शुभम्‌ । 

कार्तिक मास में तो प्रातः सूर्योदय से पूर्व उठने, स्नान करने और दानादि करने का विधान है। इसी 
कारण प्रात: उठकर केवल स्नान करने मात्र से ही मनुष्य को जहां कई हजार यज्ञ करने का फल मिलता है, 
वहीं इस मास में किए गए किसी भी व्रत का पृण्यफल हजारों गुणा अधिक है। रमा एकादशी व्रत में भगवान 
विष्णु के पूर्णावतार भगवान जी के केशव रूप की विधिवत धूप, दीप, नैवेद्य, पुष्प एवं मौसम के फलों से 
पूजा की जाती है। 

ब्रत में एक समय फलाहार करना चाहिए तथा अपना अधिक से अधिक समय प्रभु भक्ति एवं 
हरिनाम संकीर्तन में बिताना चाहिए । शास्त्रों में विष्णुप्रिया तुलसी की महिमा अधिक है इसलिए व्रत में 
तुलसी पूजन करना और तुलसी की परिक्रमा करना अति उत्तम है । ऐसा करने वाले भक्तों पर प्रभु अपार 
कृपा करते हैं जिससे उनकी सभी मनोकामनाएं सहज ही पूरी हो जाती हैं। 

७ प्रबोधिनी एकादशी 
भगवान श्रीकृष्ण ने कहा : हे अर्जुन ! मैं तुम्हें मुक्ति देनेवाली कार्तिक शुक्लपक्ष की “प्रबोधिनी 
एकादशी” के सम्बन्ध में नारद और ब्रह्माजी के बीच हुए वार्तालाप को सुनाता हँ । एक बार नारादजी ने 
ब्रह्माजी से पूछा : “हे पिता ! “प्रबोधिनी एकादशी” के व्रत का क्या फल होता है, आप कृपा करके मुझे यह 
सब विस्तार पूर्वक बतायें । 
ब्रह्माजी बोले : हे पुत्र ! जिस वस्तु का त्रिलोक में मिलना दुष्कर है, वह वस्तु भी कार्तिक शुक्ल 
“प्रबोधिनी एकादशी" के व्रत से मिल जाती है । इस व्रत के प्रभाव से पूर्व जन्म के किये हुए अनेक बुरे कर्म 
क्षणभर में नष्ट हो जाते है हे पुत्र ! जो मनुष्य श्रद्धापूर्वक इस दिन थोड़ा भी पुण्य करते हैं, उनका वह पुण्य 
पर्वत के समान अटल हो जाता है । उनके पितृ विष्णुलोक में जाते हैं । ब्रह्महत्या आदि महान पाप भी 
“प्रबोधिनी एकादशी" के दिन रात्रि को जागरण करने से नष्ट हो जाते हैं। 
आषाढ शुक्ल एकादशी को देव-शयन हो जाने के बाद से प्रारम्भ हुए चातुर्मास का समापन कार्तिक 
शुक्ल एकादशी के दिन देवोत्थान-उत्सव होने पर होता है । इस दिन वैष्णव ही नहीं, स्मार्त श्रद्धालु भी बडी 
आस्था के साथ व्रत करते हैं । 
भगवान विष्णु को चार मास की योग-निद्रा से जगाने के लिए घण्टा, शंख, मृदंग आदि वाद्यों की 
मांगलिक ध्वनि के बीचये शोक पढकर जगाते हैं- 


७ मन्त्र उत्तिष्ठोत्तिष्ठणोविन्द त्यजनिद्रांजगत्पते । 
त्वयिसुप्तेजगन्नाथ जगत्‌ सुप्तमिदंभवेत्‌ ॥ 
उत्तिष्ठोत्तिष्ठवाराह दं्ट्रोद्धतवसुन्धरे । 
हिरण्याक्षप्राणघातिन्त्रैलोक्येमंगलम्कुरु ॥ 


संस्कृत बोलने में असमर्थ सामान्य लोग-उठो देवा, बैठो देवा कहकर श्रीनारायण को उठाएं । 

श्रीहरि को जगाने के पश्चात्‌ उनकी षोडशोपचार विधि से पूजा करें। अनेक प्रकार के फलों के साथ 
नैवेद्य निवेदित करें । संभव हो तो उपवास रखें अन्यथा केवल एक समय फलाहार ग्रहण करें । इस एकादशी 
में रातभर जागकर हरि नाम-संकीर्तन करने से भगवान विष्णु अत्यन्त प्रसन्न होते हैं । विवाहादि समस्त 
मांगलिक कार्यो के शुभारम्भ में संकल्प भगवान विष्णु को साक्षी मानकर किया जाता है। अतएव चातुर्मास 
में प्रभावी प्रतिबंध देवोत्थान एकादशी के दिन समाप्त हो जाने से विवाहादि शुभ कार्य प्रारम्भ हो जाते हैं। 

पद्मपुराण के उत्तरखण्ड में वर्णित एकादशी-माहात्म्य के अनुसार श्री हरि-प्रबोधिनी (देवोत्थान) 
एकादशी का व्रत करने से एक हजार अश्वमेध यज्ञ तथा सौ राजसूय यज्ञों का फल मिलता है। इस परम पुण्य 
प्रदा एकादशी के विधिवत ब्रत से सब पाप भस्म हो जाते हैं तथा व्रती मरणोपरान्त बैकुण्ठ जाता है। इस 
एकादशी के दिन भक्त श्रद्धा के साथ जो कुछ भी जप-तप, स्नान-दान, होम करते हैं, वह सब अक्षय 
फलदायक हो जाता है। देवोत्थान एकादशी के दिन व्रतोत्सव करना प्रत्येक सनातन धर्मी का आध्यात्मिक 
कर्तव्य है। इस व्रत को करने वाला दिव्य फल प्राप्त करता है। 

॥ मार्गशीर्ष (नवंबर-दिसम्बर) - केशव ॥ 


७ उत्पन्ना एकादशी 

धर्मराज युधिष्ठिर कहने लगे कि हे भगवान! मार्गशीर्शष कृष्ण एकादशी (गुजरात, महाराष्ट्र के 
अनुसार कार्तिक कृष्ण एकादशी) का क्या नाम है? इसकी विधि तथा फल क्या है? सो कृपा करके कहिए। 

पद्मपुराण में धर्मराज युधिष्टिर के द्वारा भगवान श्रीकृष्ण से पुण्यमयी एकादशी तिथि की उत्पत्ति के 
विषय पर पूछे जाने पर उन्होंने बताया कि पूर्वकाल में ब्रह्माजी के वंश में तालजंघ नामक एक महान असुर 
उत्पन्न हुआ था, जो अत्यन्त भयंकर था । उसका पुत्र सत्ययुग में मुर नामक भयंकर दानव ने समस्त देवताओं 
एवं देवराज इन्द्र को पराजित करके स्वर्ग पर अपना आधिपत्य जमा लिया । 

सभी देवता महादेव जी के पास पहुंचे । महादेव जी देव-गणों को साथ लेकर क्षीर-सागर गए | वहां 
शेषनाग की शय्या पर योग-निद्रा लीन भगवान विष्णु को देखकर देवराज इन्द्र ने उनकी स्तुति की । देवताओं 
के अनुरोध पर श्रीहरिने उस अत्याचारी दैत्य पर आक्रमण कर दिया । 

सैकडों असुरों का संहार करके नारायण बदरिकाश्रम चले गए । वहां वे बारह योजन लम्बी 
सिंहावती गुफा में निद्रालीन हो गए | दानव मुर ने भगवान विष्णु को मारने के उद्देश्य से जैसे ही उस गुफा में 
प्रवेश किया, वैसे ही श्रीहरि के शरीर से दिव्य अस्त्र-शस्त्रो से युक्त एक अति रूपवती कन्या उत्पन्न हुई । उस 
कन्या ने अपने हुंकार से दानव मुर को भस्म कर दिया । 

नारायण ने जगने पर पूछा तो कन्या ने उन्हें सूचित किया कि आतातायी दैत्य का वध उसी ने किया 
है। इससे प्रसन्न होकर भगवान विष्णु ने एकादशी नामक उस कन्या को मनोवांछित वरदान देकर उसे अपनी 
प्रिय तिथि घोषित कर दिया । श्रीहरि के द्वारा अभीष्ट वरदान पाकर परम पुण्य प्रदा एकादशी बहुत खुश हुई। 

जो मनुष्य जीवन पर्यन्त एकादशी को उपवास करता है, बह मरणोपरांत वैकुण्ठ जाता है। एकादशी 
के समान पाप-नाशक व्रत दूसरा कोई नहीं है एकादशी-माहात्म्य को सुनने मात्र से सहस्र गोदानों का पुण्य- 
फल प्राप्त होता है। एकादशी में उपवास करके रात्रि-जागरण करने से व्रती श्रीहरि की अनुकम्पा का भागी 
बनता है । उपवास करने में असमर्थ एकादशी के दिन कम से कम अन्न का परित्याग अवश्य करें । एकादशी 
में अन्न का सेवन करने से पुण्य का नाश होता है तथा भारी दोष लगता है। ऐसे लोग एकादशी के दिन एक 
समय फलाहार कर सकते हैं । एकादशी का व्रत समस्त प्राणियों के लिए अनिवार्य बताया गया है । मार्गशीर्ष 
मास के कृष्णपक्ष में एकादशी के उत्पन्न होने के कारण इस व्रत का अनुष्ठान इसी तिथि से शुरू करना उचित 
रहता है। इस व्रत को करने वाला दिव्य फल प्राप्त करता है। 

० मोक्षदा एकादशी 

युधिष्ठिर बोले : देवदेवेश्वर ! मार्गशीर्ष मास के शुक्लपक्ष में कौन सी एकादशी होती है ? उसकी 
क्या विधि है तथा उसमें किस देवता का पूजन किया जाता है? स्वामिन्‌ ! यह सब यथार्थ रुप से बताइये । 

श्रीकृष्ण ने कहा : नृपश्रेष्ठ ! मार्गशीर्ष मास के शुक्लपक्ष की एकादशी का वर्णन करूँगा, जिसके 
श्रवण मात्र से वाजपेय यज्ञ का फल मिलता है। उसका नाम 'मोक्षदा एकादशी" है जो सब पापों का अपहरण 
करनेवाली है । इस दिन तुलसी की मंजरी, धूप-दीप आदि से भगवान दामोदर का पूजन करना चाहिए । 
मोक्षदा एकादशी बडे-बडे पातकों का नाश करने वाली है । इस दिन उपवास रखकर श्रीहरि के नाम का 
संकीर्तन, भक्तिगीत, नृत्य करते हुए रात्रि में जागरण करें । 

पूर्वकाल में चम्पक नगर में वैखानस नामक राजा रहते थे। वे अपनी प्रजा का पुत्र की भाँति पालन 
करते थे। इस प्रकार राज्य करते हुए राजा ने एक दिन रात को स्वप्न में अपने पितरों को नीच योनि में पड़ा 
हुआ देखा । उन सबको इस अवस्था में देखकर राजा के मन में बड़ा विस्मय हुआ और प्रात: काल ब्राह्मणों 
से उन्होंने उस स्वप्न का सारा हाल कह सुनाया । 

राजा बोले : ब्रह्माणो ! मैने अपने पितरों को नरक में गिरा हुआ देखा है। वे बारंबार रोते हुए मुझसे 
कह रहे थे कि : तुम हमारे तनुज हो, इसलिए इस नरक समुद्र से हम लोगों का उद्धार करो । द्विजोत्तमो ! कोई 
ब्रत, तप और योग, जिससे मेरे पूर्वज तत्काल नरक से छुटकारा पा जायें, बताने की कृपा करें । 

ब्राह्मण बोले : राजन्‌ ! यहाँ से निकट ही पर्वत मुनि का महान आश्रम है। वे भूत और भविष्य के 
भी ज्ञाता हैं। नृपश्रेष्ठ ! आप उन्हींके पास चले जाइये । ब्राह्मणों की बात सुनकर राज शीघ्र ही पर्वत मुनि के 
आश्रम पर गये और मुनिश्रेष्ठ को देखकर उन्हें दण्डवत्‌ प्रणाम करके अपनी सारी स्वप्न व्यथा बताई । 

राजा की बात सुनकर मुनिश्रेष्ठ पर्वत एक मुहूर्त तक ध्यानस्थ रहे । इसके बाद वे राजा से बोले 
महाराज! मार्गशीर्ष के शुक्लपक्ष में जो “मोक्षदा” नाम की एकादशी होती है, तुम सब लोग उसका व्रत करो 
और उसका पुण्य पितरों को दे डालो । उस पुण्य के प्रभाव से उनका नरक से उद्धार हो जायेगा। 

भगवान श्रीकृष्ण कहते हैं : युधिष्ठिर ! मुनि की यह बात सुनकर राजा पुन: अपने घर लौट आये । 
जब मार्गशीर्ष मास आया, तब राजा ने मुनि के कथनानुसार “मोक्षदा एकादशी” का व्रत करके उसका पुण्य 
समस्त पितरों सहित पिता को दे दिया । पुण्य देते ही क्षणभर में आकाश से फूलों की वर्षा होने लगी । 
वैखानस के पिता पितरों सहित नरक से छुटकारा पा गये और आकाश में आकर राजा के प्रति यह पवित्र 
वचन बोले: बेटा ! तुम्हारा कल्याण हो। यह कहकर वे स्वर्ग में चले गये। 

जो इस कल्याणमयी मोक्षदा एकादशी का व्रत करता है, उसके सारे पाप नष्ट हो जाते हैं। प्राणियों 
को भवबंधन से मुक्ति देने वाली यह एकादशी चिन्तामणि के समान समस्त कामनाओ को पूर्ण करने वाली 
है। मोक्षदा एकादशी की पौराणिक कथा पढने-सुनने से वाजपेय यज्ञ का पुण्य फल मिलता है। 

मार्गशीर्ष शुक्ल एकादशी के दिन ही कुरुक्षेत्र में भगवान श्रीकृष्ण ने अर्जुन को श्री मद्भगवद्गीता का 
उपदेश दिया था। अत:यह तिथि गीता जयंती के नाम से विख्यात हो गई। इस दिन से गीता-पाठ का अनुष्ठान 
प्रारंभ करें तथा प्रतिदिन थोडी देर गीता अवश्य पढें । गीतारूपी सूर्य के प्रकाश से अज्ञानरूपी अंधकार नष्ट 
हो जाएगा। इस व्रत को करने वाला दिव्य फल प्राप्त करता है। 

॥ पौष (दिसम्बर-जनवरी) - नारायण ॥ 


७ सफला एकादशी 

धर्मराज युधिष्ठिर कहने लगे कि हे भगवान! पौष कृष्ण एकादशी (गुजरात, महाराष्ट्र के अनुसार 
मार्गशीर्ष कृष्ण एकादशी) का क्या नाम है? इसकी विधि तथा फल क्या है? सो कृपा करके कहिए। 

भगवान श्रीकृष्ण बोले पौष कृष्ण पक्ष मे सफला नाम की एकादशी होती है । इस दिन भगवान 
नारायण की विधि पूर्वक पूजा करनी चाहिए । यह एकादशी कल्याणकारी एवं समस्त व्रतों में श्रेष्ठ है । 

सफला एकादशी के दिन श्रीहरि के विभिन्न नाम-मंत्रो का उच्चारण करते हुए फलों के द्वारा उनका 
पूजन करें । धूप-दीप से श्रीहरि की अर्चना करें । सफला एकादशी के दिन दीप-दान जरूर करें । एकादशी 
का रात्रि में जागरण करने से जो फल प्राप्त होता है, वह हजारों वर्ष तक तपस्या करने पर भी नहीं मिलता । 

नृपश्रेष्ठ ! पद्मपुराण के उत्तरखण्ड में सफला एकादशी की कथा सुनो । चम्पावती पुरी जो कभी 
राजा माहिष्मत की राजधानी थी । राजा के पाँच पुत्र थे । उनमें ज्येष्ठ पुत्र सदा पापकर्म में ही लगा रहता था। 
परस्त्रीगामी और वेश्यासक्त था । तथा वैष्णवों और देवताओं की निन्दा किया करता था । अपने पुत्र को 
ऐसा देखकर राजा ने उसका नाम लुम्भक रख दिया । फिर पिता और भाईयों ने मिलकर उसे राज्य से निकाल 
दिया । लुम्भक गहन वन में चला गया । एक दिन रात में चोरी करते हुए सिपाहियो ने उसे पकड़ लिया । 
किन्तु अपने को राजा का पुत्र बताने पर सिपाहियों ने उसे छोड़ दिया । फिर वह वन में लौट आया और मांस 
तथा वृक्षों के फल खाकर जीवन निर्वाह करने लगा । उस दुष्ट का विश्राम स्थान पीपल वृक्ष बहुत वर्षों पुराना 
था। उस वन में वह वृक्ष एक महान देवता माना जाता था। पापबुद्धि लुम्भक वहीं निवास करता था। 

एक दिन किसी संचित पुण्य के प्रभाव से उसके द्वारा एकादशी के व्रत का पालन हो गया । पौष 
कृष्ण दशमी के दिन लुम्भक ने फल खाये और रातभर जाड़े के कारण नींद नहीं आयी । सूर्योदय होने पर 
भी उसे होश नहीं आया । सफला एकादशी के दिन भी लुम्भक बेहोश पड़ा रहा । दोपहर होने पर किसी 
तरह लड़खड़ाता हुआ वन के भीतर गया । राजन्‌ लुम्भक बहुत से फल लेकर विश्राम स्थल पर लौटा, तब 
तक सूर्यदेव अस्त हो गये । लुम्भक ने पीपल वृक्ष की जड़ में फल रखते हुए कहा भगवन आप संतुष्ट हों । 
यों कहकर लुम्भक ने रातभर नींद नहीं ली । इस प्रकार अनायास ही उसने इस व्रत का पालन कर लिया | 

उस समय सहसा आकाशवाणी हुई: राजकुमार तुम सफला एकादशी के प्रसाद से राज्य और पुत्र 
प्राप्त करोगे । इसके बाद उसका रुप दिव्य हो गया । उसकी बुद्धि भगवान विष्णु के भजन में लग गयी । ईश्वर 
की कृपा से निष्कण्टक राज्य प्राप्त किया और पंद्रह वर्षो तक उसका संचालन करता रहा । उसको मनोज्ञ 
नामक पुत्र उत्पन्न हुआ । जब वह बड़ा हुआ, तब लुम्भक ने तुरंत ही राज्य की ममता छोड़कर उसे पुत्र को 
सौंप दिया और वह स्वयं भगवान श्रीकृष्ण के समीप चला गया । 

सफला एकादशी का व्रत अपने नामानुसार मनोनुकूल फल प्रदान करने वाला है । इस एकादशी 
के ब्रत से व्यक्ति को जीवन में उत्तम फल की प्राप्ति होती है और वह जीवन का सुख भोगकर मृत्यु पश्चात 
विष्णु लोक को प्राप्त होता है । यह व्रत अति मंगलकारी और पुण्यदायी है। एकादशी के माहात्म्य को सुनने 
से राजसूय यज्ञ का फल प्राप्त होता है। 

० पुत्रदा एकादशी 

एक बार की बात है, श्री युधिष्ठिर कहने लगे कि हे भगवान! पौष शुक्ल एकादशी का क्या नाम 
है? व्रत करने की विधि तथा इसका माहात्म्य कृपा करके कहिए | 

मधुसूदन कहने लगे कि इस एकादशी का नाम पुत्रदा है। अब आप शांतिपूर्वक इसकी कथा सुनिए 
। इसके सुनने मात्र से ही वायपेयी यज्ञ का फल मिलता है । 

पूर्वकाल की बात है, भद्रावतीपुरी में राजा सुकेतु राज्य करते थे । उनकी रानी का नाम चम्पा था । 
राजा को बहुत समय तक कोई वंशधर पुत्र नहीं प्राप्त हुआ । इसलिए दोनों पति पत्नी सदा चिन्ता और शोक 
में डूबे रहते थे राजा के पितर उनके दिये हुए जल को शोकोच्छवास से गरम करके पीते थे । “राजा के बाद 
और कोई ऐसा नहीं दिखायी देता, जो हम लोगों का तर्पण करेगा यह सोच सोचकर पितर दु:खी रहते थे । 

एक दिन राजा घोड़े पर सवार हो गहन वन में चले गये । पुरोहित आदि किसी को भी इस बात का 
पता न था । उस वन में राजा भ्रमण करते हुए वन की शोभा देख रहे थे, इतने में दोपहर हो गयी । राजा को 
भूख और प्यास सताने लगी वे जल की खोज में इधर उधर भटकने लगे । किसी पुण्य के प्रभाव से उन्हे 
एक उत्तम सरोवर दिखायी दिया, जिसके समीप मुनियों के बहुत से आश्रम थे । सरोवर के तट पर बहुत से 
मुनि वेदपाठ कर रहे थे । उन्हें देखकर राजा को बड़ा हर्ष हुआ । वे घोड़े से उतरकर मुनियों के सामने खड़े 
हो गये और पृथक्‌-पृथक्‌ उन सबकी वन्दना करने लगे । वे मुनि उत्तम व्रत का पालन करनेवाले थे । जब 
राजा ने हाथ जोड़कर बारंबार दण्डवत्‌ किया, तब मुनि बोले : “राजन्‌ ! हम लोग तुम पर प्रसन्न हैं। 

राजा ने कहा आप लोग कौन हैं ? आपके नाम क्या हैं तथा आप लोग किसलिए यहाँ एकत्रित 
हुए हैं? कृपया यह सब बताइये | 

मुनि बोले: राजन्‌ ! हम लोग विश्वेदेव हैं । यहाँ स्नान के लिए आये हैं। आज से पाँचवें दिन माघ 
का स्नान आरम्भ हो जायेगा । आज ही 'पुत्रदा' एकादशी है, जो व्रत करने वाले मनुष्यों को पुत्र देती है। 

राजा ने कहा विश्वेदेवगण ! यदि आप लोग प्रसन्न हैं तो मुझे पुत्र दीजिये। 

मुनि बोले: राजन्‌! आज पपुत्रदा' नाम की एकादशी है । इसका व्रत बहुत विख्यात है। तुम आज 
इस उत्तम व्रत का पालन करो । महाराज! भगवान केशव के प्रसाद से तुम्हें पुत्र अवश्य प्राप्त होगा । 

भगवान श्रीकृष्ण कहते हैं: युधिष्ठिर ! इस प्रकार उन मुनियों के कहने से राजा ने उक्त उत्तम व्रत का 
पालन किया । महर्षियों के उपदेश के अनुसार विधिपूर्वक 'पुत्रदा एकादशी” का अनुष्ठान किया । फिर द्वादशी 
को पारण करके मुनियों के चरणों में बारंबार मस्तक झ॒काकर राजा अपने घर आये । तदनन्तर रानी ने 
गर्भधारण किया । प्रसवकाल आने पर पुण्यकर्मा राजा को तेजस्वी पुत्र प्राप्त हुआ, जिसने अपने गुणों से 
पिता को संतुष्ट कर दिया । वह प्रजा का पालक हुआ | 

इसलिए राजन्‌! 'पुत्रदा? का उत्तम व्रत अवश्य करना चाहिए मैंने लोगों के हित के लिए तुम्हारे 
सामने इसका वर्णन किया है। जो मनुष्य एकाग्रचित्त होकर 'पुत्रदा एकादशी” का व्रत करते हैं, वे इस लोक 
में पुत्र पाकर मृत्यु के पश्चात्‌ स्वर्गगामी होते हैं। इस माहात्म्य को पढ़ने और सुनने से अम्निष्टोम यज्ञ का फल 
मिलता है। 

॥ माघ (जनवरी-फरवरी) - माधव ॥ 


७ षटतिला एकादशी 

धर्मराज युधिष्ठिर कहने लगे कि हे भगवान! माघ कुष्ण एकादशी (गुजरात, महाराष्ट्र के अनुसार 
पौष कृष्ण एकादशी) का क्या नाम है? इसकी विधि तथा फल क्या है? सो कृपा करके कहिए | 

नारद मुनि त्रिलोक भ्रमण करते हुए भगवान विष्णु के धाम वैकुण्ठ पहुंचे । बहां पहुंच कर उन्होंने 
वैकुण्ठ पति को प्रणाम करके उनसे अपनी जिज्ञास व्यक्त करते हुए प्रश्न किया कि प्रभु षट्तिला एकादशी 
की क्या कथा है और इस एकादशी को करने से कैसा पुण्य मिलता है। 

देवर्षि द्वारा विनित भाव से इस प्रकार प्रश्न किये जाने पर भगवान विष्णु ने कहा प्राचीन काल में 
पृथ्वी पर एक ब्राह्मणी रहती थी । ब्राह्मणी मुझमें बहुत ही श्रद्धा एवं भक्ति रखती थी । यह स्त्री मेरे निमित्त 
सभी व्रत रखती थी । एक बार इसने एक महीने तक व्रत रखकर मेरी आराधना की । व्रत के प्रभाव से स्त्री 
का शरीर तो शुद्ध हो गया परंतु यह स्त्री कभी ब्राह्मण एवं देवताओं के निमित्त अन्न दान नहीं करती थी अत: 
मैंने सोचा कि यह स्त्री बैकुण्ड में रहकर भी अतृप्त रहेगी अत: मैं स्वयं एक दिन भिक्षा लेने पहुंच गया । 

स्त्री से जब मैंने भिक्षा मांगी तब उसने एक मिट्टी का पिण्ड उठाकर मेरे हाथों पर रख दिया । मैं वह 
पिण्ड लेकर अपने धाम लौट आया कुछ दिनों पश्चात वह स्त्री भी देह त्याग कर मेरे लोक में आ गयी । 
यहां उसे एक कुटिया और आम का पेड़ मिला । खाली कुटिया को देखकर वह स्त्री घबराकर मेरे समीप 
आई और बोली की मैं तो धर्मपरायण हूं फिर मुझे खाली कुटिया क्यों मिली है । तब मैंने उसे बताया कि 
यह अन्नदान नहीं करने तथा मुझे मिट्टी का पिण्ड देने से हुआ है। 

मैंने फिर उस स्त्री से बताया कि जब देव कन्याएं आपसे मिलने आएं तब आप अपना द्वार तभी 
खोलना जब वे आपको षट्तिला एकादशी के व्रत का विधान बताएं । स्त्री ने ऐसा ही किया और जिन 
विधियों को देवकन्या ने कहा था उस विधि से ब्रह्मणी ने षटतिला एकादशी का व्रत किया । व्रत के प्रभाव 
से उसकी कुटिया अन्न धन से भर गयी । इसलिए हे नारद इस बात को सत्य मानों कि जो व्यक्ति इस 
एकादशी का ब्रत करता है और तिल एवं अन्न दान करता है उसे मुक्ति और वैभव की प्राप्ति होती है, हलाकि 
हमारे शास्त्रों में कहीं भी व्रत करने का प्रावधान नहीं है। 

ब्रत विधान के विषय में जो पुलस्य ऋषि ने दलभ्य ऋषि को बताया वह यहां प्रस्तुत है । ऋषि 
कहते हैं माघ का महीना पवित्र और पावन होता है इस मास में व्रत और तप का बड़ा ही महत्व है। इस माह 
में कृष्ण पक्ष में आने वाली एकादशी को षट्तिला कहते हैं । षट्तिला एकादशी के दिन मनुष्य को भगवान 
विष्णु के निमित्त व्रत रखना चाहिए । व्रत करने वालों को गंध, पुष्प, धूप दीप, ताम्बूल सहित विष्णु भगवान 
की षोड्षोपचार से पूजन कर अर्घ्य देना चाहिए। उड़द और तिल मिश्रित खिचड़ी बनाकर भगवान को भोग 
लगाना चाहिए रात्रि के समय तिल से 08 बार ३% नमो भगवते वासुदेवाय स्वाहा इस मंत्र से हवन करना 
चाहिए । 

५ अर्घ्य मंत्र कृष्ण कृष्ण कृपालुस्त्वमगतीनां गतिर्भव। 
संसारार्णवमग्नानां प्रसीद पुरुषोत्तम ॥ 
नमस्ते पुण्डरीकाक्ष नमस्ते विश्वभावन । 
सुब्रह्मण्य नमस्तेऽस्तु महापुरुष पूर्वज ॥ 
गृहाणार्ध्यं मया दत्तं लक्ष्म्या सह जगत्पते । 

* सच्चिदानन्दस्वरुप श्रीकृष्ण ! आप बड़े दयालु हैं। हम आश्रयहीन जीवों के आप 
आश्रयदाता होइये । हम संसार समुद्र में डूब रहे हैं, आप हम पर प्रसन्न होइये । 
कमलनयन ! विश्वभावन ! सुब्रह्मण्य ! महापुरुष ! सबके पूर्वज ! आपको नमस्कार 
है ! जगत्पते ! मेरा दिया हुआ अर्ध्य आप लक्ष्मीजी के साथ स्वीकार करें । 


तत्पश्चात्‌ ब्राह्मण की पूजा करें । उसे जल का घड़ा, छाता, जूता और वस्त्र दान करें । दान करते 
समय ऐसा कहें इस दान के द्वारा भगवान श्रीकृष्ण मुझ पर प्रसन्न हों । अपनी शक्ति के अनुसार श्रेष्ठ ब्राह्मण 
को काली गौ का दान करें । द्विजश्रेष्ठ विद्वान पुरुष को चाहिए कि वह तिल से भरा हुआ पात्र भी दान करे । 


इस व्रत में तिल का छ: रूप में दान करना उत्तम फलदायी होता है । जो व्यक्ति जितने रूपों में तिल 
का दान करता है उसे उतने हज़ार वर्ष स्वर्ग में स्थान प्राप्त होता है । ऋषिवर ने जिन 6 प्रकार के तिल दान 
की बात कही है वह इस प्रकार हैं 
१. तिल मिश्रित जल से स्नान 
२. तिल का उबटन 
३. तिल का तिलक 
४. तिल मिश्रित जल का सेवन 
५. तिल का भोजन 
६. तिल से हवन | 
इन चीजों का स्वयं भी प्रयोग करें और किसी श्रेष्ठ ब्राह्मण को बुलाकर उन्हें भी इन चीज़ों का दान 
दें। 
इस प्रकार जो षट्तिला एकादशी का व्रत रखते हैं भगवान उनको अज्ञानता पूर्वक किये गये सभी 
अपराधों से मुक्त कर देते हैं और पुण्य दान देकर स्वर्ग में स्थान प्रदान करते हैं। कथन को सत्य मानकर जो 
भग्वत्‌ भक्त यह ब्रत करता हैं उनका निश्चित ही प्रभु उद्धार करते हैं। 

७ जया एकादशी 
युधिष्ठिर ने भगवान श्रीकृष्ण से पूछा : भगवन्‌ ! कृपा करके यह बताइये कि माघ शुक्लपक्ष में कौन 
सी एकादशी होती है, उसकी विधि क्या है तथा उसमें किस देवता का पूजन किया जाता है? 
श्री कृष्ण कहते हैं माघ शुक्ल पक्ष की एकादशी को "जया एकादशी" कहते हैं । यह एकादशी 
बहुत ही पुण्यदायी है, इस एकादशी का व्रत करने से व्यक्ति नीच योनि जैसे भूत, प्रेत, पिशाच की योनि से 
मुक्त हो जाता है। श्री कष्ण ने इस संदर्भ में एक कथा भी युधिष्ठिर को सुनाई । 
नंदन वन में उत्सव चल रहा था । इस उत्सव में सभी देवता, सिद्ध संत और दिव्य पुरूष वर्तमान 
थे। उस समय गंधर्व गायन कर रहे थे और गंधर्व कन्याएं नृत्य प्रस्तुत कर रही थीं । सभा में माल्यवान नामक 
एक गंधर्व और चित्रसेन मालिनी की गंधर्व कन्या पुष्पवती का नृत्य चल रहा था । इसी बीच पुष्यवती की 
नज़र जैसे ही माल्यवान पर पड़ी वह उस पर मोहित हो गयी । पृष्यवती सभा की मर्यादा को भूलकर ऐसा 
नृत्य करने लगी कि माल्यवान उसकी ओर आकर्षित हो । माल्यवान गंधर्व कन्या की भंगिमा को देखकर 
सुध बुध खो बैठा और गायन की मर्यादा से भटक गया जिससे सुर ताल उसका साथ छोड़ गये । 
इन्द्र को पुष्पवती और माल्यवान के अमर्यादित कृत्य पर क्रोध हो आया और उन्होंने दोनों को 
श्राप दे दिया कि आप स्वर्ग से बंचित हो जाएं और मृत्यु लोक में पिशाच योनि आप दोनों को प्राप्त हों । इस 
श्राप से तत्काल दोनों पिशाच बन गये और हिमालय पर्वत पर एक वृक्ष पर दोनों का निवास बन गया । यहां 
पिशाच योनि में इन्हें अत्यंत कष्ट भोगना पड़ रहा था । एक बार माघ शुक्ल पक्ष की एकादशी के दिन दोनो 
अत्यंत दुःखी थे उस दिन वे केवल फलाहार रहे । रात्रि के समय दोनों को बहुत ठंढ़ लग रही थी अत: दोनों 
रात भर साथ बैठ कर जागते रहे। ठंढ़ के कारण दोनों की मृत्यु हो गयी और अनजाने में जया एकादशी का 
ब्रत हो जाने से दोनों को पिशाच योनि से मुक्ति भी मिल गयी । अब माल्यवान और पुष्पवती पहले से भी 
सुन्दर हो गयी और स्वर्ग लोक में उन्हें स्थान मिल गया । 
देवराज ने जब दोनों को देखा तो चकित रह गये और पिशाच योनि से मुक्ति कैसी मिली यह पूछा। 
माल्यवान के कहा यह भगवान विष्णु की जया एकादशी का प्रभाव है । हम इस एकादशी के प्रभाव से 
पिशाच योनि से मुक्त हुए हैं । इन्द्र इससे अति प्रसन्न हुए और कहा कि आप जगदीश्वर के भक्त हैं इसलिए 
आप अब से मेरे लिए आदरणीय है आप स्वर्ग में आनन्द पूर्वक विहार करें । 
श्री कृष्ण ने कहा कि जया एकादशी के दिन भगवान विष्णु ही पूजनीय हैं । जो भक्त इस एकादशी 
का व्रत रखते हैं उन्हें दशमी तिथि को एक समय सात्विक आहार करना चाहिए । एकादशी के दिन श्री 
विष्णु का ध्यान, संकल्प, धूप, दीप, चंदन, फल, तिल, एवं पंचामृत से पूजा करे । पूरे दिन व्रत रखें संभव 
हो तो रात्रि में भी व्रत रखकर जागरण करें । अगर रात्रि में ब्रत संभव न हो तो फलाहार कर सकते हैं । द्वादशी 
के दिन ब्राह्मणों को भोजन करवाकर उन्हें जनेऊ सुपारी देकर विदा करें फिर भोजन करें । 
इस प्रकार नीयम निष्ठा से जया व्रत रखने से व्यक्ति ब्रह्महत्या के पाप से मुक्त हो जाता है। उसने 
सब प्रकार के दान दे दिये और सम्पूर्ण यज्ञों का अनुष्ठान कर लिया । इस माहात्म्य के पढ़ने और सुनने से 
अन्निष्टोम यज्ञ का फल मिलता है। 

॥ फाल्गुन (फरवरी-मार्च) - गोविंद ॥ 


७ विजया एकादशी 

युधिष्ठिर एवं अर्जुन कहने लगे कि हे भगवान ! फाल्गुन कृष्ण एकादशी (गुजरात, महाराष्ट्र के 
अनुसार माघ कृष्ण एकादशी) का क्या नाम है? इसकी विधि तथा फल क्या है? सो कृपा करके कहिए। 

विजया एकादशी अपने नामानुसार विजय प्रादन करने वाली है। भयंकर शत्रुओं से जब आप घिरे 
हो और पराजय सामने खड़ी हो उस विकट स्थिति में विजया नामक एकादशी आपको विजय दिलाने की 
क्षमता रखता है । प्राचीन काल में कई राजे महाराजे इस व्रत के प्रभाव से अपनी निश्चित हार को जीत में 
बदल चुके है । इस महात्रत के विषय में पद्म पुराण और स्कन्द पुराण में अति सुन्दर वर्णन मिलता है। 

भगवान कृष्ण कहते हैं प्रिय अर्जुन फाल्गुन मास की कृष्ण पक्ष की एकादशी विजया एकादशी के 
नाम से जानी जाती है। इस एकादशी का व्रत करने वाला सदा विजयी रहता है । हे अर्जुन तुमसे पूर्व केवल 
देवर्षि नारद ही इस कथा को ब्रह्मा जी से सुन पाए हैं । तुम मेरे प्रिय हो इसलिए तुम मुझसे यह कथा सुनो । 

त्रेतायुग की बात है श्री रामचन्द्र जी जो विष्णु के अंशावतार थे अपनी पत्नी सीता को ढूंढते हुए 
सागर तट पर पहुंचे । सागर तट पर भगवान का परम भक्त जटायु नामक पक्षी रहता था । उस पक्षी ने बताया 
कि सीता माता को सागर पार लंका नगरी का राजा रावण ले गया है और माता इस समय आशोक वाटिका 
में हैं। जटायु द्वारा सीता का पता जानकर श्रीराम चन्द्र जी अपनी वानर सेना के साथ लंका पर आक्रमण की 
तैयारी करने लगे परंतु सागर के जल जीवों से भरे दुर्गम मार्ग से होकर लंका पहुंचना प्रश्न बनकर खड़ा था । 

भगवान श्री राम को जब सागर पार जाने का कोई मार्ग नहीं मिल रहा था तब उन्होंने लक्ष्मण से 
पूछा कि हे लक्ष्मण इस सागर को पार करने का कोई उपाय मुझे सूझ नहीं रहा अगर तुम्हारे पास कोई उपाय 
है तो बताओ । श्री रामचन्द्र जी की बात सुनकर लक्ष्मण बोले प्रभु आपसे तो कोई भी बात छिपी नहीं है 
आप स्वयं सर्वसामर्थवान है फिर भी मैं कहुंगा कि यहां से आधा योजन दूर परम ज्ञानी वकदाल्भ्य मुनि का 
निवास हैं हमें उनसे ही इसका हल पूछना चाहिए । 

भगवान श्रीराम लक्ष्मण समेत वकदाल्भ्य मुनि के आश्रम में पहुंचे और उन्हें प्रणाम करके अपना 
प्रश्न उनके सामने रख दिया । मुनिवर ने कहा हे राम आप अपनी सेना समेत फाल्गुन कृष्ण एकादशी का व्रत 
रखें, इस एकादशी के व्रत से आप निश्चित ही समुद्र को पार कर रावण को पराजित कर देंगे । श्री रामचन्द्र 
जी ने अपनी सेना समेत मुनिवर के बताये विधान के अनुसार एकादशी का व्रत रखा और सागर पर पुल का 
निर्माण कर लंका पर चढ़ाई की । राम और रावण का युद्ध हुआ जिसमें रावण मारा गया । 

हे अर्जुन दशमी के दिन एक वेदी बनाकर उस पर सप्तधान रखें फिर अपने सामर्थ्य के अनुसार 
स्वर्ण, रजत, ताम्बा अथवा मिट्टी का कलश बनाकर उस पर स्थापित क रें। एकदशी के दिन उस कलश में 
पंचपल्लव रखकर श्री विष्णु की मूर्ति स्थापित करें और विधि सहित धूप, दीप, चंदन, फूल, फल एवं तुलसी 
से प्रभु का पूजन करें । ब्रती पूरे दिन भगवान की कथा का पाठ एवं श्रवण करें और रात्रि में कलश के सामने 
बैठकर जागरण करे | द्वादशी के दिन कलश को योग्य ब्राह्मण अथवा पंडित को दान कर दें। 

७ आमलकी एकादशी 

युधिष्ठिर ने भगवान श्रीकृष्ण से कहा : श्रीकृष्ण ! मुझे फाल्गुन मास के शुक्लपक्ष की एकादशी का 
नाम और माहात्म्य बताने की कृपा कीजिये । 

भगवान विष्णु जी ने जब सृष्टि की रचना के लिए ब्रह्मा को जन्म दिया उसी समय भगवान विष्णु 
के थूकने पर उनके मुख से चन्द्रमा के समान कान्तिमान एक बिन्दु प्रकट होकर पृथ्वी पर गिरा । उसीसे 
आमलकी (आँवले) का महान वृक्ष उत्पन्न हुआ, जो सभी वृक्षों का आदिभूत कहलाता है । 

आंवले को भगवान विष्णु ने आदि वृक्ष के रूप में प्रतिष्ठित किया है। इसके हर अंग में ईथर का 
स्थान माना गया है। इसके स्मरण मात्र से गोदान का फल मिलता है। स्पर्श करने से इससे दुगगा और फल 
भक्षण करने से तिगुना पुण्य प्राप्त होता है। यह सब पापों को हरनेवाला वैष्णव वृक्ष है। इसके मूल में विष्णु, 
उसके ऊपर ब्रह्मा, स्कन्ध में परमेश्वर भगवान रुद्र, शाखाओं में मुनि, टहनियो में देवता, पत्तों में वसु, फूलों 
में मरुद्जण तथा फलों में समस्त प्रजापति वास करते हैं। आमलक सर्वदेवमय है। अत: विष्णुभक्त पुरुषों के 
लिए यह परम पूज्य है। इसलिए सदा प्रयत्नपूर्वक आमलक का सेवन करना चाहिए |! 

भगवान विष्णु ने कहा है जो प्राणी स्वर्ग और मोक्ष प्राप्ति की कामना रखते हैं उनके लिए फाल्गुन 
शुक्ल पक्ष में जो पुष्य नक्षत्र में एकादशी हो तो वह महान पुण्य देनेवाली और बड़े बड़े पातकों का नाश 
करनेवाली होती है। इस एकादशी को आमलकी एकादशी के नाम से जाना जाता है। 

स्नान करके भगवान विष्णु की प्रतिमा के समक्ष हाथ में तिल, कुश, मुद्रा और जल लेकर संकल्प 
करें कि मैं भगवान विष्णु की प्रसन्नता एवं मोक्ष की कामना से आमलकी एकादशी का व्रत रखता हूं । मेरा 
यह व्रत सफलता पूर्वक पूरा हो इसके लिए श्री हरि मुझे अपनी शरण में रखें । संकल्प के पश्चात षोडूषोपचार 
सहित भगवान की पूजा करें। 

भगवान की पूजा के पश्चात पूजन सामग्री लेकर आंवले के वृक्ष की पूजा करें । सबसे पहले वृक्ष 
के चारों की भूमि को साफ करें और उसे गाय के गोबर से पवित्र करें । पेड़ की जड़ में एक वेदी बनाकर उस 
पर कलश स्थापित करें । इस कलश में देवताओं, तीर्थो एवं सागर को आमत्रित करें । कलश में सुगन्धी 
और पंच रत्न रखें । इसके ऊपर पंच पल्लव रखें फिर दीप जलाकर रखें | कलश के कण्ठ में श्रीखंड चंदन 
का लेप करें और वस्त्र पहनाएं। अंत में कलश के ऊपर श्री विष्णु के छठे अवतार परशुराम की स्वर्ण मूर्ति 
स्थापित करें और विधिवत रूप से परशुराम जी की पूजा करें । रात्रि में भगवत कथा व भजन कीर्तन करते 
हुए प्रभु का स्मरण करें । 

द्वादशी के दिन प्रात: ब्राह्मण को भोजन करवाकर दक्षिणा दें साथ ही परशुराम की मूर्ति सहित 
कलश ब्राह्मण को भेंट करें । इन क्रियाओं के पश्चात परायण करके अन्न जल ग्रहण करें। पश्चिमी राजस्थान 
में आंवला वृक्ष नही होने पर औरते खेजड़ी वृक्ष की पुजा करती हैं। 

॥ अधिक (मलमास) (3 वर्ष में एक बार) - पुरुषोत्तम ॥ 


७ परमा (कमला / हरिवल्लभा) एकादशी 

अर्जुन बोले : हे जनार्दन ! आप अधिक (लौंद/मल/पुरुषोत्तम) मास के कृष्णपक्ष की एकादशी का 
नाम तथा उसके व्रत की विधि बतलाइये । इसमें किस देवता की पूजा की जाती है तथा इसके व्रत से क्या 
फल मिलता है? 

अधिक मास में दो एकादशी होती है जो परमा और पद्मिनी के नाम से जानी जाती है। अधिक 
मास में कृष्ण पक्ष में जो एकादशी आती है वह हरिवल्लभा अथवा परमा एकदशी के नाम से जानी जाती 
है ऐसा श्री कृष्ण ने अर्जुन से कहा है । परमा एकादशी का जो महात्मय है आइये पहले हम उसे देखते हैं। 

काम्पिल्य नगरी में सुमेधा नामक एक ब्राह्मण अपनी पत्नी के साथ निवास करता था । ब्रह्मण 
धर्मात्मा था और उसकी पत्नी पतिव्रता । यह परिवार स्वयं भूखा रह जाता परंतु अतिथियों की सेवा हृदय 
से करता । धनाभाव के कारण एक दिन ब्राह्मण ने ब्राह्मणी से कहा कि धनोपार्जन के लिए मुझे परदेश जाना 
चाहिए क्योंकि अर्थाभाव में परिवार चलाना अति कठिन है। 

ब्राह्मण की पत्नी ने कहा कि मनुष्य जो कुछ पाता है वह अपने भाग्य से पाता है । हमें पूर्व जन्म के 
फल के कारण यह गरीबी मिली है अत: यहीं रहकर कर्म कीजिए जो प्रभु की इच्छा होगी वही होगा । ब्रह्मण 
को पत्नी की बात ठीक लगी और वह परदेश नहीं गया । एक दिन संयोग से कौण्डिल्य ऋषि उधर से गुजर 
रहे थे तो उस ब्रह्मण के घर पधारे। ऋषि को देखकर ब्राह्मण और ब्राह्मणी अति प्रसन्न हुए । उन्होंने ऋषिवर 
की खूब आवभगत की । 

ऋषि उनकी सेवा भावना को देखकर काफी खुश हुए और ब्राह्मण एवं ब्राह्मणी द्वारा यह पूछे जाने 
पर की उनकी गरीबी और दीनता कैसे दूर हो सकती है, उन्होंने कहा मल मास में जो शुक्ल पक्ष की एकादशी 
होती है वह परमा एकादशी के नाम से जानी जाती है, इस एकादशी का व्रत आप दोनों रखें । ऋषि ने कहा 
यह एकादशी धन वैभव देती है तथा पाप का नाश कर उत्तम गति भी प्रदान करने वाली है। किसी समय में 
धनाधिपति कुबेर ने इस व्रत का पालन किया था जिससे प्रसन्न होकर भगवान शंकर ने उन्हें धनाध्यक्ष का 
पद प्रदान किया । 

समय आने पर सुमेधा नामक उस ब्राह्मण ने विधि पूर्वक इस एकादशी का व्रत रखा जिससे उनकी 
गरीबी का अंत हुआ और पृथ्वी पर काफी समय तक सुख भोगकर वे पति पत्नी श्री विष्णु के उत्तम लोक 
को प्रस्थान कर गये । 

इस एकादशी व्रत की विधि बड़ी ही कठिन है। इस व्रत में पांच दिनों तक निराहार रहने का व्रत 
लिया जाता है। व्रती को एकादशी के दिन स्नान करके भगवान विष्णु के समक्ष बैठकर हाथ में जल एवं 
फूल लेकर संकल्प करना चाहिए। इसके पश्चात भगवान की पूजा करनी चाहिए । इसके बाद पांच दिनों तक 
श्री हरि में मन लगाकर व्रत का पालन करना चाहिए । पांचवें दिन ब्रह्मण को भोजन करवाकर दान दक्षिणा 
सहित विदा करने के पश्चात व्रती को स्वयं भोजन करना चाहिए । 

७ पदिनी (समुद्रा) एकादशी 

अर्जुन ने कहा: हे भगवन्‌ ! अब आप अधिक (लौंद/ मल/ पुरुषोत्तम) मास की शुक्लपक्ष की 
एकादशी के विषय में बतायें, उसका नाम क्या है तथा व्रत की विधि क्या है? इसमें किस देवता की पूजा की 
जाती है और इसके व्रत से क्या फल मिलता है? 

श्रीकृष्ण बोले : हे पार्थ ! अधिक मास की एकादशी अनेक पुण्यों को देनेवाली है, उसका नाम 
“पद्मिनी” है। इस एकादशी के व्रत से मनुष्य विष्णुलोक को जाता है। यह अनेक पापों को नष्ट करनेवाली 
तथा मुक्ति और भक्ति प्रदान करनेवाली है । इस व्रत के पालन से व्यक्ति सभी प्रकार के यज्ञो, ब्रतों एवं 
तपस्चर्या का फल प्राप्त कर लेता है । इस व्रत की कथा के अनुसार: 

श्री कृष्ण कहते है त्रेता युग में एक परम पराक्रमी राजा कीतृवीर्य था । इस राजा की कई रानियां थी 
परन्तु किसी भी रानी से राजा को पुत्र की प्राप्ति नहीं हुई संतानहीन होने के कारण राजा और उनकी रानियां 
तमाम सुख सुविधाओं के बावजूद दु:खी रहते थे । संतान प्राप्ति की कामना से तब राजा अपनी रानियों के 
साथ तपस्या करने चल पड़े । हजारों वर्ष तक तपस्या करते हुए राजा की सिर्फ हड़ियां ही शेष रह गयी परंतु 
उनकी तपस्या सफल न रही । रानी ने तब देवी अनुसूया से उपाय पूछा । देवी ने उन्हें मल मास में शुक्ल पक्ष 
की एकादशी का व्रत करने के लिए कहा ।अनुसूया ने रानी को व्रत का विधान भी बताया | 

रानी ने तब देवी अनुसूया के बताये विधान के अनुसार पद्मिनी एकादशी का व्रत रखा । व्रत की 
समाप्ति पर भगवान प्रकट हुए और वरदान मांगने के लिए कहा । रानी ने भगवान से कहा प्रभु आप मुझ पर 
प्रसन्न हैं तो मेरे बदले मेरे पति को वरदान दीजिए । भगवान ने तब राजा से वरदान मांगने के लिए कहा । 
राजा ने भगवान से प्रार्थना की कि आप मुझे ऐसा पुत्र प्रदान करें जो सर्वगुण सम्पन्न हो जो तीनों लोकों में 
आदरणीय हो और आपके अतिरिक्त किसी से पराजित न हो। भगवान तथास्तु कह कर विदा हो गये। कुछ 
समय पश्चात रानी ने एक पुत्र को जन्म दिया जो कार्तवीर्य अर्जुन के नाम से जाना गया । कालान्तर में यह 
बालक अत्यंत पराक्रमी राजा हुआ जिसने रावण को भी बंदी बना लिया था । 

भगवान श्री कृष्ण ने एकादशी का जो व्रत विधान बताया है वह इस प्रकार है । एकादशी के दिन 
स्नानादि से निवृत होकर भगवान विष्णु की विधि पूर्वक पूजन करें । निर्जल व्रत रखकर पुराण का श्रवण 
अथवा पाठ करें । रात्रि में भी निर्जल व्रत रखें और भजन कीर्तन करते हुए जागरण करें । रात्रि में प्रति पहर 
विष्णु और शिव की पूजा करें प्रत्येक प्रहर में भगवान को अलग-अलग भेंट प्रस्तुत करें जैसे प्रथम प्रहर में 
नारियल, दूसरे प्रहर में बेल, तीसरे प्रहर में सीताफल और चौथे प्रहर में नारंगी और सुपारी निवेदित करें । 

द्वादशी के दिन प्रात: भगवान की पूजा करें फिर ब्राह्मण को भोजन करवाकर दक्षिणा सहित विदा 
करें इसके पश्चात स्वयं भोजन करें । 

इस प्रकार इस एकादशी का व्रत करने से मनुष्य जीवन सफल होता है, व्यक्ति जीवन का सुख 
भोगकर श्री हरि के लोक में स्थान प्राप्त करता है | 

